



اس شمارے میں

ایمان و عقیدہ کی طاقت

جب ایمان کی حقیقت دل میں جاگزیں ہو جاتی ہے تو وہ انسان کو عمل پر اکساتی ہے، تاکہ واقعاتی اور عملی زندگی میں اپنا فرض ادا کرے۔ دنیا میں عقیدے کے عملی معجزات ماضی میں اور حال میں بہت سے ہوئے ہیں، اور مستقبل میں بھی ہوں گے۔ ان معجزات نے دنیا میں انقلاب برپا کئے ہیں۔ دراصل عقیدہ انسان کی جان میں ایک عظیم قوت پیدا کر دیتا ہے۔ اس قوت کے باعث نفسِ انسانی بڑے بڑے کارنامے انجام دینے کے قابل ہو جاتا ہے۔ عقیدہ فرد اور جماعت کو حیرت انگیز قربانیوں پر آمادہ کرتا ہے۔ عقیدے کے زور سے دنیا کی فانی زندگی آخرت کی باقی زندگی کی کامیابی میں بدل جاتی ہے۔ عقیدہ انسان کی تمام قوتوں کو مجتمع کر دیتا ہے، اس کو ہدف اور مقصد عطا کرتا ہے اور اس کے لیے قربانی کرنے کی اُمنگ پیدا کرتا ہے۔ عقیدہ انسان کو حکومت، مال و دولت اور لوہے اور آگ کی قوتوں کے آگے کھڑا کر دیتا ہے۔ ایسا شخص باطل سے نہیں گھبراتا اور برائی کی قوتوں سے نہیں ڈرتا، خواہ وہ قوتیں کس قدر ہوں اور کتنی طاقت ور ہوں۔ عقیدے کی طاقت ان تمام قوتوں کو شکست دے دیتی ہے اور ان پر غالب آ جاتی ہے۔ یہ فتح ایک فانی فرد کی نہیں ہوتی بلکہ ایک باقی اور قائم و دوام عقیدے کی ہوتی ہے۔

فی ظلال القرآن

سید قطب شہیدؒ

5 فروری..... یوم کشمیر؟

موجودہ بحران اور علماء کرام کا موقف

چہرے کا پردہ

موجودہ بحران... اسباب اور علاج

اولاد کی تربیت

سبیل ارسلان خانم

پاکستان اور شاہ ایران

دعوتی و تربیتی سرگرمیاں

عالم اسلام



سورة الانعام

(آیات: 94)

بسم الله الرحمن الرحيم

﴿وَمَنْ أَظْلَمُ مِمَّنِ افْتَرَى عَلَى اللَّهِ كَذِبًا أَوْ قَالَ أُوحِيَ إِلَيَّ وَلَمْ يُوحَ إِلَيْهِ شَيْءٌ وَمَنْ قَالَ سَأُنزِلُ
مِثْلَ مَا أَنْزَلَ اللَّهُ وَلَوْ تَرَى إِذِ الظَّالِمُونَ فِي غَمْرَاتِ الْمَوْتِ وَالْمَلَائِكَةُ بَاسِطُوا أَيْدِيهِمْ أَخْرِجُوا
أَنْفُسَكُمْ يَوْمَ تَجْزُونَ عَذَابَ الْهُونِ بِمَا كُنْتُمْ تَقُولُونَ عَلَى اللَّهِ غَيْرَ الْحَقِّ وَكُنْتُمْ عَنْ آيَاتِهِ
تَسْتَكْبِرُونَ﴾

”اور اس سے بڑھ کر ظالم کون ہوگا جو اللہ پر جھوٹ افتراء کرے یا یہ کہے کہ مجھ پر وحی آئی ہے حالانکہ اُس پر کچھ بھی وحی نہ آئی ہو اور جو یہ کہے کہ جس طرح کی کتاب اللہ نے نازل کی ہے اس طرح کی میں بھی بنا لیتا ہوں۔ اور کاش تم ان ظالم (یعنی مشرک) لوگوں کو اس وقت دیکھو جب موت کی نختیوں میں (بتلا) ہوں اور فرشتے (ان کی طرف عذاب کے لئے) ہاتھ بڑھا رہے ہوں کہ نکالو اپنی جانیں۔ آج تم کو ذلت کے عذاب کی سزا دی جائے گی۔ اس لئے کہ تم اللہ پر جھوٹ بولا کرتے تھے اور اس کی آیتوں سے سرکشی کرتے تھے۔“

اُس سے بڑا ظالم کون ہوگا جس نے من گھڑت بات اللہ کی طرف منسوب کر دی یا یہ کہا کہ مجھ پر وحی کی گئی ہے جبکہ اُس پر کوئی وحی نہ کی گئی ہو، یعنی یہ دونوں باتیں برابر کے گناہ ہیں۔ ایسا کہنے والا شخص سخت ظالم ہے۔ تو اہل مکہ ذرا سوچو کہ محمد ﷺ تمہارے سامنے موجود ہیں، ان کی سیرت اور کردار سے تم بخوبی واقف ہو، کیا اتنے بڑے بڑے گناہوں کی بھی تم ان سے توقع رکھتے ہو؟

اور ایک تیسرا شخص بھی ہے کہ جس نے کہا کہ میں بھی وہ کلام اتار سکتا ہوں جیسا کہ اللہ نے اتارا، یعنی میں اس قرآن کی مثل بنا سکتا ہوں تو ایسے شخص سے بڑا ظالم کون ہو سکتا ہے؟ قرآن میں یہ چیلنج موجود ہے کہ اس جیسا کلام کوئی نہیں بنا سکتا۔ اس چیلنج کو کسی نے قبول نہیں کیا۔ پھر بھی زبان سے یہ الفاظ کہہ دینے کی حد تک کسی نے کہہ دیئے ہوں تو اُس کی کوئی اہمیت نہیں۔ ہاں اس طرح کے گھناؤنے جرم کرنے کی سزا نہیں ملے گی۔

اور کاش تم دیکھ لیتے جب کہ یہ ظالم موت کی نختیوں میں ہوں گے۔ ان کی جان نکل رہی ہوگی۔ اور فرشتے اُن کی روح قبض کرنے اور سزا دینے کو ہاتھ آگے بڑھا رہے اور مزید اظہار غضب کے لیے کہہ رہے ہوں گے، نکالو اپنی جانیں آج تمہیں نہایت ذلیل کن سزا دی جائے گی کیونکہ تم اللہ کی طرف ناحق باتیں منسوب کرتے تھے اور تم اللہ کی آیات سے تکبر کرتے ہوئے اعراض کرتے رہے تھے۔

فرمان نبوی

پیشتر محمد بن حنفیہ

دورِ نخے کی زبان

عَنْ عَمَارِ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: ﴿مَنْ كَانَ ذَا وَجْهَيْنِ فِي الدُّنْيَا كَانَ لَهُ يَوْمَ الْقِيَامَةِ لِسَانًا مِّنْ نَّارٍ﴾

(مشکوٰۃ شریف)

حضرت عمار رضی اللہ عنہ سے روایت ہے کہ رسول اللہ ﷺ نے فرمایا: ”جو شخص دنیا میں دورِ خا ہوگا اس کے لئے قیامت کے دن آگ کی زبان ہوگی۔“ رسول اللہ ﷺ نے جا بجا تاکید فرمائی ہے کہ مسلمان کو اپنے اخلاق درست رکھنے کی کوشش میں لگے رہنا چاہئے۔ فقط اس سے کام نہیں چلے گا کہ منہ سے کلمہ پڑھ لیا وقت پر مارے باندھے شرمائشی نماز روزہ میں شریک ہو گئے اور اس کے بعد جو چاہا کیا۔ اس حدیث میں حضور ﷺ فرما رہے ہیں کہ جس آدمی کا دنیا میں ظاہر کچھ اور باطن کچھ ہوگا جس کی ظاہری دکھاوے کی زبان اور ہوگی اور باطن کی زبان دوسری ہوگی آخرت میں اس کی خیر نہیں۔ حدیث میں ہے کہ جو دو چہرے والا ہوگا، یعنی ظاہری برتاؤ دیکھ کر ملنے والا اس کا گردیدہ ہو جائے گا لیکن اس کے پیٹھے پیچھے کا برتاؤ کٹر دشمن کا سا ہوگا تو قیامت میں اس کی زبان آگ کا ایک شعلہ ہو جائے گی جو اس کا چہرہ منہ سب کچھ جلا کر خاک سیاہ کر ڈالے گی۔

5 فروری — یومِ کشمیر؟

ہم عجیب قوم ہیں، اتنے عجیب ہیں کہ اب بھی 5 فروری کو یومِ کشمیر کے طور پر مناتے ہیں۔ ہم اس دن چھٹی مناتے ہیں، سیرپائے کرتے ہیں، کیبل پر ہندوستانی فلمیں دیکھ کر کشمیر کے حوالہ سے اپنا احتجاج رجسٹرڈ کراتے ہیں۔ مارکیٹیں بند ہوتی ہیں۔ بجلی زدہ اور گیس گزیدہ صنعتوں کو مزید ایک دن آرام ملتا ہے۔ کیمیکل ڈور نے 5 فروری کے رنگ میں بھنگ ڈال دیا۔ مجبوراً اس سال حکومت نے بادل نخواستہ اور سینے پر پتھر رکھ کر پتنگ بازی پر پابندی لگائی ہے، وگرنہ 5 فروری پتنگ بازی کے لئے آئیڈیل دن ہوتا تھا۔ یار لوگ آسمان کو رنگ برنگی پتنگوں سے ڈھانپ دیتے تھے۔ ہندوستانی فوجی تو اتنے کشمیریوں کی گردنیں سال بھر میں نہیں کاٹتے جتنی پتنگیں ہم 5 فروری کو کاٹتے تھے اور پھر یوکانا کا مستانہ نعرہ لگاتے تھے۔ بہر حال کاروبار زندگی بند ہونے سے مزدور پیٹ پوچا کرنے کی بجائے شدید سردی میں آگ سینک کر گزارہ کرتا ہے۔

سنی سنائی بات ہے کہ ایک انگریز وزیر اعظم نے بیسویں صدی کی تیسری دہائی میں یہ تحقیقات کروائی کہ جرمن کی معیشت برطانوی معیشت سے قدرے بہتر نسبت سے کیوں ترقی کر رہی ہے۔ حاصل تحقیق یہ تھا کہ جرمن قبل از دوپہر چائے کا وقفہ نہیں کرتے۔ ہم پھر عجیب قوم ہیں کہ اسی یورپ کے کہنے پر ”وقفہ بہت ضروری ہے“ کے شدت سے قائل ہو چکے ہیں۔ سچ پوچھئے تو ہمارے پاس اب وقفوں کے سوا بچا ہی کیا ہے۔ کشمیر کے معاملے میں وقفہ ہو تو پلک آ جاتی ہے۔ جرنیل حکومت میں وقفہ ہو تو مار دھاڑ سے بھرپور جمہوریت آ جاتی ہے۔ جرنیل اپنی باری پر جمہوریت کو پھڑی پر چڑھانے کے لئے ایڑی سے چوٹی تک زور لگانے میں مصروف رہتے ہیں۔ جرنیل جمہوریت کی بنیاد پر پوری توجہ مرکوز کر دیتے ہیں۔ اکثر جرنیلوں نے جمہوریت کی بنیادیں کھودتے کھودتے دس دس اور گیارہ گیارہ سال لگا دیئے۔ نہ رہے گا بانس، نہ بچے گی بانسری۔ ندائے خلافت کے قارئین حیرت زدہ ہوں گے کہ پہلا موقع ہے کہ ادارے میں مزاحیہ انداز اختیار کیا گیا۔ دیکھئے صاحب، اگر Confidence building measures کی تکمیل مرحلہ وار ہو چکی ہو۔ مقبوضہ کشمیر میں بھارتی فوج کو فراخ دلی سے باڑ لگانے کی اجازت دے دی گئی ہو، روشنی کے ٹاورز لگانے میں بھارتی فوج کی مدد کی گئی ہو، آزاد کشمیر کے کیمپوں پر بلڈوزر چلائے جا چکے ہوں، علاوہ ازیں بھارت کے مطلوب اور باغیوں کی پکڑ دھکڑ کے بعد بھی اگر 5 فروری کو پاکستان میں یومِ کشمیر منایا جاتا ہے تو مزاح کے سوا کیا جنم لے سکتا ہے۔

جیسے انسان کے ہنستے ہنستے آنکھوں سے آنسو نکل آتے ہیں، اسی طرح کبھی کبھی روتے روتے اپنے رونے پر ہنسی نکل جاتی ہے۔ بڑی غمناک ہوتی ہے ایسی ہنسی، بڑی اعصاب شکن ہوتی ہے یہ ہنسی۔ اور سچ یہ ہے کہ اس ہنسی میں مایوسی جھلکتی ہے۔ یہ ڈھنی تھکاوٹ کی نشان دہی کرتی ہے۔ ایسی کرہناک ہنسی کے بعد اکثر انسان کے منہ سے دھماکہ خیز سچ نکلتے ہیں اور سچ یہ ہے کہ کشمیر کے معاملے میں دشمن انگریز اور متعصب ہندو نے جو کچھ کیا سو کیا، اپنوں نے بھی کوئی کمی نہ چھوڑی۔ کانگریس کی مخالفت کے باوجود ہم نے انگریزوں سے یہ طے کروایا کہ ریاستوں کی قسمت کا فیصلہ ان کے عوام نہیں بلکہ ریاستوں کے والی کریں گے۔ صرف اس لیے کہ ہماری نگاہیں حیدرآباد دکن کی ریاست کی دولت پر تھیں، جہاں کا والی مسلمان تھا اور اس کے خزانے میں بہت دولت تھی۔ سوال یہ ہے کہ اگر حیدرآباد کا والی پاکستان کے حق میں فیصلہ کرتا ہے تو کشمیر کے راجہ کو بھارت کے ساتھ الحاق کرنے کا حق کیوں نہیں دیا جاسکتا؟ جب کہ الحاق کا طریقہ کار خود مسلم لیگ کے اصرار پر طے کیا گیا۔ اس کا ہرگز ہرگز یہ مطلب نہیں کہ ہم کشمیر کے مسئلہ پر بھارت کے موقف کو درست اور پاکستان کے موقف کو غلط سمجھتے ہیں، یہ ایک قابل بحث مسئلہ ہے۔ ہم صرف اپنی غلطیوں کا جائزہ لے رہے تھے۔ یہی ہماری پہلی غلطی تھی جس سے کشمیر بھارت کی گود میں پکے ہوئے پھل کی طرح آگرا۔ بعد میں ہم غلطیوں پر غلطیاں کرتے چلے گئے، حتیٰ کہ کشمیر کا مسئلہ ایک مذاق بن گیا۔ اب 5 فروری کو ہم دنیا والوں کو ہنساتے ہیں اور اتنا ہنساتے ہیں کہ خود ہمیں بھی روتے روتے ہنسی آ جاتی ہے۔ اگر 5 فروری کو شکر کے کنارے کھڑے ہو کر آپ لوگوں سے پوچھنا شروع کریں کہ 5 فروری کا کشمیر سے کیا تعلق ہے؟ اس روز کشمیر میں کیا ہوا تھا؟ ہم اس دن کو کشمیر سے منسلک کیوں کرتے ہیں، اگر ایک فیصد لوگ صحیح جواب دے دیں تو ہم حلف دیتے ہیں کہ آئندہ کبھی 5 فروری کو یومِ مزاح قرار نہیں دیں گے۔

تا خلافت کی بنا، دنیا میں ہو پھر استوار
لا کہیں سے ڈھونڈ کر اسلاف کا قلب و جگر

قیامِ خلافت کا نقیب

لاہور

ہفت روزہ

ندائے خلافت

جلد 7 تا 13 فروری 2008ء شماره
17 28 محرم 1429ھ صفحہ نمبر 429

بانی: اقتدار احمد مرحوم
مدیر مسئول: حافظ عاکف سعید
نائب مدیر: محبوب الحق عاجز

مجلس ادارت

سید قاسم محمود۔ ایوب بیگ مرزا
سردار اعوان۔ محمد یونس جنجوعہ
عمران طباعت: شیخ رحیم الدین

پبلشر: محمد سعید اسد، طابع: رشید احمد چوہدری
مطبع: مکتبہ جدید پریس ریلوے روڈ لاہور

مرکزی دفتر عظیم اسلامی:

67۔ لے علامہ اقبال روڈ، گڑھی شاہو، لاہور۔ 54000
فون: 6366638 - 6316638 فیکس: 6271241
E-Mail: markaz@tanzeem.org
مقام اشاعت: 36۔ کے ماڈل ٹاؤن لاہور۔ 54700
فون: 03-5869501

قیمت فی شمارہ: 5 روپے

سالانہ زر تعاون

اندرون ملک..... 250 روپے
بیرون پاکستان

انڈیا..... (2000 روپے)
یورپ، ایشیا، افریقہ وغیرہ (2500 روپے)
امریکہ، کینیڈا، آسٹریلیا وغیرہ (3000 روپے)
ڈرافٹ، منی آرڈر یا پے آرڈر
”مکتبہ خدام القرآن“ کے عنوان سے ارسال کریں
چیک قبول نہیں کیے جاتے

”ادارہ“ کا مضمون نگار حضرات کی رائے
سے پورے طور پر متفق ہونا ضروری نہیں

ندائے خلافت

13 فروری - 4 صفر المظفر

ذوق و شوق

(دوسرا بند)

کس سے کہوں کہ زہر ہے میرے لیے حیات
کیا نہیں اور غزنوی کا رگہ حیات میں
ذکرِ عرب کے سوز میں، فکرِ عجم کے ساز میں
قافلہ حجاز میں ایک حسینؑ بھی نہیں
عقل و دل و نگاہ کا مرہدِ اوّلیں ہے عشق
صدقِ خلیلؑ بھی ہے عشقِ صبرِ حسینؑ بھی ہے عشق!

کہنہ ہے بزمِ کائنات، تازہ ہیں میرے واردات!
بیٹھے ہیں کب سے منتظر اہل حرم کے سومات!
نئے عربی مشاہدات، نئے عجمی تخیلات!
گرچہ ہے تاب دار ابھی گیسوئے دجلہ و فرات!
عشق نہ ہو تو شرع و دیں بتکدہٗ تصوّرات!
معرکہٗ وجود میں بدر و خنین بھی ہے عشق!

- 1- اقبال کہتے ہیں کہ مجھے قدرت نے ایسے دور میں تخلیق کیا ہے جو انتہائی کہنہ اور فرسودہ عقائد و خیالات کی آماج گاہ ہے۔ اس پرستم یہ کہ مجھے ایسے فرسودہ معاشرے میں نئے تصوّرات اور اجتہادی فکر کے ساتھ بھیجا گیا ہے۔ اب اس کی شکایت کس سے کی جائے کہ اس نوع کے تضادات نے میری زندگی میں زہر گھول دیا ہے۔ مسئلہ یہ ہے کہ عہدِ حاضر کے پس منظر میں میری سوچ اور نظر مستقبل تک رسائی حاصل کرنے کی اہل ہے جبکہ میرے گرد و پیش فرسودہ اور منتشر نظریات سرگرداں نظر آتے ہیں۔ حقیقت یہ ہے کہ جس عہد میں آج کا انسان سانس لے رہا ہے، وہ بے حد پرانا اور فرسودہ ہو چکا ہے، جو نئے افکار برداشت کرنے کا اہل نہیں۔
- 2- اس وقت صورتِ حال یہ ہے کہ فقیہانِ کرام نے حرم اور مساجد کو بھی اسی طرح اندھی تقلید اور پرستش کی آماج گاہ بنا لیا ہے، جس طرح سومات کے مندر میں بچوں کی پرستش کا دور دورہ تھا۔ چنانچہ اب ضرورت اس امر کی ہے کہ اس نظام کو بدلنے کے لیے محمود غزنوی جیسا کوئی مردِ مجاہد اٹھے اور اس موجودہ صورتِ حال کو اسی طرح تبدیل کر دے، جس طرح اس نے سومات کے مندر میں بتوں کو پاش پاش کر کے لوگوں میں توحید کا تصور پیدا کیا تھا۔ مراد یہ ہے کہ کائنات میں فکری سطح پر انقلابی تبدیلی کی ضرورت ہے، جو مروجہ فرسودہ نظام کو یکسر بدل ڈالے۔
- 3- بغور جائزہ لیا جائے تو عرب اور عجم دونوں کا سارا ماحول، منظر نامہ بدل کر رہ گیا ہے۔ پہلے عربوں کو ایک آزاد اور حقیقت پسند قوم سے تعبیر کیا جاتا تھا، لیکن اب ان میں تصورِ آزادی اور حقیقت پسندی کا فقدان ہے۔ یہی حال عجم کا ہے جو اپنی بلندی فکر اور اعلیٰ خیالات کے باعث بین الاقوامی سطح پر شہرت رکھتے تھے۔ اب تو عرب بھی اور عجم بھی اپنی تمام سابقہ خصوصیات سے محروم ہو چکے ہیں۔
- 4- اقبال کہتے ہیں کہ ملتِ اسلامیہ کے لیے اس سے بڑا المیہ اور کیا ہوگا کہ آج پورے حجازی قافلے میں ایک فرد بھی ایسا نظر نہیں آتا جو نواسہ رسول ﷺ حضرت حسینؑ جیسی سیرت و کردار کا مالک ہو اور ظلم و استبداد کے علاوہ آمریت کے خلاف سر بہ کف اعلانِ جہاد کر سکے۔ بد قسمتی یہ ہے کہ ظلم و استبداد اور آمریت آج بھی اپنے عروج پر ہے، لیکن اس کے خلاف رزم آرائی کے لیے ایک بھی حسینؑ جیسا مجاہد اور صف شکن پوری ملتِ اسلامیہ میں موجود نہیں۔
- 5- اس کی وجہ یقیناً یہ بھی ہے کہ انسان کے قلب میں عشقِ حقیقی جو ولولہ پیدا کرتا ہے، وہ عشق ہی اب ناپید ہے۔ کربلا میں شہادتِ عظمیٰ کی اساس یہی عشقِ حقیقی تھا، جس کی بدولت حضرت حسینؑ نے نہ صرف یہ کہ اپنی جان ہار دی، بلکہ اپنے عزیز و اقارب سمیت بہتر رفقاء کو میدانِ کربلا میں قربان کر دیا۔ یہ عشقِ حقیقی ہی تھا جس کی بدولت نواسہ رسول ﷺ نے انتہائی نامساعد حالات اور بے سروسامانی کے عالم میں ظلم و استبداد کے خلاف جہاد کر کے حیاتِ جاوداں حاصل کی۔ دراصل عشقِ حقیقی ہی دل و دانش اور نگاہ کی رہنمائی کرتا ہے۔ عشق کے بغیر تومرہب اور شریعت محض تصوراتی حیثیت اختیار کر لیتے ہیں۔
- 6- چنانچہ یہ عشق ہی تھا، جس کی بدولت حضرت ابراہیم خلیل اللہ نے سچائی اور راست بازی کا زچہٗ بلند حاصل کیا۔ حضرت حسینؑ نے کربلا کے میدان میں جو قربانیاں دیں اور تین روز کی بھوک پیاس کے باوجود لنگرِ یزید کے خلاف علمِ جہاد بلند کر کے سر کٹوایا اور زندگی کے آخری مرحلے تک صبر و شکر کا مظاہرہ کیا، تو یہ سارا عمل عشقِ حقیقی ہی کا مرہونِ منت تھا۔ اس کے علاوہ پیغمبر اسلام حضور سرورِ کائنات ﷺ نے بدر اور خنین کے معرکوں میں کفار کو زیر کر کے جو کامیابیاں حاصل کیں، وہ بھی عشقِ حقیقی کے سبب تھیں۔

داخلی بحران اور علماء کرام کا موقف

موجودہ داخلی بحران کے اسباب و محرکات ہمارے ہی پیدا کردہ ہیں۔ وقت کا اولین تقاضا ہے کہ نام نہاد دہشت گردی کے خلاف امریکی جنگ سے علیحدگی اختیار کی جائے، اور ان اسباب و محرکات کو ختم کیا جائے جن کے نتیجے میں آج ملک میں خانہ جنگی کی سی کیفیت ہے۔ طاقت کا بے جا استعمال مسئلہ کا حل نہیں۔ قبائلی علاقوں اور سوات میں فوجی آپریشن کے نتائج اچھائی خوفناک ہو سکتے ہیں۔ ملک کو بحران سے نکلانے کے لئے ملک بھر کے علماء کرام نے حکومت کے سامنے عمدہ لائحہ عمل پیش کیا ہے۔ اس پر غور و فکر کریں اور اس کی روشنی میں جرات مندانہ فیصلے کر کے مسئلہ کو حل کریں۔

مسجد دارالسلام پانچ جناح، لاہور میں امیر تنظیم اسلامی محترم حافظ عارف سعید صاحب کے یکم فروری 2008ء کے خطاب جمعہ کی تکمیل

سے ق لیگ کے سوا (جسے ایک کالم نگار بجا طور پر دسترخوانی قبیلہ قرار دیتے ہیں) پوری قوم کا اس بات پر اتفاق ہے کہ ان میں بھرپور دھاندلی کی جائے گی۔ الیکشن سے قبل صدر پرویز مشرف کے اقدامات بالخصوص عدلیہ کے ساتھ جو ”حسن سلوک“ ہوا ہے، اس سے یہی ظاہر ہوتا ہے۔ چنانچہ ایسا دکھائی دیتا ہے کہ الیکشن میں ممکنہ دھاندلی کے خلاف الیکشن کے بعد احتجاجی تحریک چلے گی، جس سے ملک میں سیاسی خلفشار اور بے یقینی میں مزید اضافہ ہوگا، اور ملک دشمن قوتیں اس سے فائدہ اٹھائیں گی۔ بہر حال ہم جس بحران سے دوچار ہیں، اس سے نکلنے کے حوالے سے دور دور تک امید کی کوئی کرن نظر نہیں آتی۔

ان حالات میں جبکہ پاکستان کا ہر درومند مسلمان دین اور ملک کے مستقبل کے حوالے سے سخت فکر مند ہے ملک بھر کے مختلف مکاتب فکر سے تعلق رکھنے والے علماء کرام نے جاری بحران، اس کے اسباب اور علاج کے سلسلہ میں حکمرانوں اور قوم کے سامنے ایک بہترین لائحہ عمل پیش کیا ہے۔ علماء نے یہ متفقہ موقف صدر پاکستان اور دیگر بااختیار لوگوں کو بھیجا ہے، تاکہ اس پر پوری دلسوزی سے غور و فکر کیا جائے اور اس کی روشنی میں ملک کو بحران سے نکالا جائے۔ یہ تحریر اخبارات کے ذریعے پوری قوم کے سامنے آچکی ہے۔ ہم سمجھتے ہیں کہ بحران کے فوری حل کے سلسلے میں یہ بہت جاندار اور موقع موقع ہے۔ یہ ایک طرف بطور خاص حکمرانوں کے لئے قابل توجہ ہے، دوسری جانب علماء سمیت پوری قوم کی بھی یہ ذمہ داری ہے کہ وہ اس موقف کے حوالے سے حکومت پر بھرپور دباؤ ڈالے کہ وہ اپنی عاقبت نااندیشانہ پالیسیاں ترک کرے، شورش زدہ علاقوں میں آپریشن کا سلسلہ فی الفور بند کر کے مذاکرات کے ذریعے معاملات کو سلجھانے کی تدبیر کرے۔ ظلم اور ناانصافی کے جواب میں پہلے ہی خودکش حملوں کا سلسلہ رککنے کا نام نہیں لیتا۔ اگر سوات میں بھی لال مسجد کی تاریخ

جامعہ حصہ کی معصوم طالبات کی شہادت ہے، جن کا ”جرم“ اس کے سوا اور کچھ نہ تھا کہ وہ اللہ کے کلمہ کی سر بلندی، اسلام کے نفاذ کا مطالبہ کر رہی تھیں، مگر افسوس کہ انہیں فاسفورس بم مار کر بھون ڈالا گیا۔ حکومت کی جانب سے ظلم و بربریت کا نتیجہ ہے کہ آج ہر جگہ خودکش حملے ہو رہے ہیں، اور بحیثیت قوم آج ہم اللہ کے عذاب میں گرفتار ہیں۔ شورش زدہ علاقوں میں فوج اور عوام کے درمیان تصادم سے آئے روز ہلاکتیں ہو رہی ہیں۔ اب خواہ کوئی فوجی مرے یا عام آدمی دونوں صورتوں میں ہمارا ہی نقصان ہو رہا ہے اور اسلام اور پاکستان دشمن طاقتیں اس بات پر خوش ہیں کہ پاکستان کے داخلی بحران میں شدت آ رہی ہے، پاکستان مزید غیر مستحکم ہو رہا ہے اور اس طرح ان کے ایجنڈے کی تکمیل ہو رہی

آپ یہ کہہ کر خودکش حملوں کی مذمت کرتے ہیں کہ شریعت میں خودکشی حرام ہے تو پھر اس معاملہ میں شریعت کی طرف رجوع کیوں نہیں کرتے کہ اسلام کے خلاف امریکہ سے گٹھ جوڑ کر ناکیسا ہے؟ کیا اس کی شریعت اجازت دیتی ہے؟

ہے۔ داخلی انتشار اور افراتفری کی آڑ میں غیر ملکی ایجنسیاں راہ مוסاد اور سی آئی اے اپنا کھیل کھیل رہی ہیں، جن کا اولین ایجنڈا پاکستان کے وجود کو مٹانا ہے۔ ان حالات میں سوچنے سمجھنے والا ہر مخلص مسلمان شدید اضطراب اور بے چینی کی کیفیت میں ہے۔ اسے کچھ سمجھ نہیں آ رہی ہے کہ کیا کرے، دین و شریعت اور ملک کا تحفظ کیونکر کیا جائے۔

دو تین ہفتے بعد ملک میں انتخابات ہونے والے ہیں۔ لیکن انتخابات کے بعد بھی حالات کے سدھار کا دور دور تک کوئی امکان نظر نہیں آتا، بلکہ بحران کے مزید شدت اختیار کرنے کے آثار ہیں، اس لئے کہ الیکشن کے حوالے

[سورۃ النحل آیت: 112 اور سورۃ الروم آیت: 41 کی تلاوت اور خطبہ مسنونہ کے بعد]
حضرات! تقریباً ڈیڑھ ماہ کے وقفے کے بعد آج یہاں حاضری ہوئی ہے، اور اس کا سبب، جیسا کہ آپ کے علم میں ہے، یہ ہے کہ میں فریضہ حج کی ادائیگی کے سلسلہ میں سعودی عرب گیا ہوا تھا۔ اس دوران ملک میں حالات بہت تیزی سے مزید ابتری اور خرابی کی طرف گئے، جس کا ایک بڑا مظہر پینلز پارٹی کی قائد بے نظیر بھٹو کا قتل ہے، جو بلاشبہ سیاسی اور قومی اعتبار سے بہت بڑا حادثہ ہے۔ اس کا رد عمل ملک میں شدید انتشار اور لاقانونیت کی صورت میں سامنے آیا۔ پھر یہ کہ آٹے اور بجلی کے بحران نے صورتحال کے بگاڑ میں اور بھی اضافہ کیا۔ دوسری جانب ہمارے قبائلی علاقوں میں فوج کے ساتھ جو محاذ آرائی ایک عرصے سے چلی آ رہی ہے، اب وہ بدترین خانہ جنگی کا روپ دھار چکی ہے۔ بالخصوص سوات میں حالات انتہائی کشیدہ اور خوفناک ہیں۔ ہماری حکومت نفاذ شریعت کا مطالبہ کرنے والوں کے خلاف فوجی آپریشن کر رہی ہے اور بظاہر ایسا لگتا ہے کہ ایک مرتبہ پھر سانحہ لال مسجد کی تاریخ دہرائی جا رہی ہے۔

مالاکنڈ کے غیر مسلموں کی جانب سے نفاذ شریعت کا مطالبہ بہت پرانا ہے۔ وہ بہت عرصہ پہلے سے نفاذ اسلام کا مطالبہ کر رہے تھے۔ آج اگر انہوں نے قانون کو ہاتھوں میں لے لیا ہے، تو یہ دراصل حکومتی پالیسیوں کا رد عمل ہے۔ کون نہیں جانتا کہ ہماری حکومت ایک عرصے سے اسلام دشمن امریکی ایجنڈے کو آگے بڑھا رہی ہے۔ نام نہاد روشن خیالی اور اعتدال پسندی کے نام پر اسلامی نظریے کے خلاف اقدامات کئے جا رہے ہیں اور سیکولرزم اور مغربی ثقافت کو ملک پر زبردستی مسلط کرنے کی کوشش ہو رہی ہے۔ اور جو لوگ اس کی مخالفت کرتے ہیں اور دین و شریعت کے نام لیوا ہیں، نہ صرف انہیں، انتہا پسند اور دہشت گرد قرار دیا جاتا ہے، بلکہ ان کا گلا گھونٹا جا رہا ہے۔ جس کی ایک مثال

دہرانے کی حماقت کی گئی، جیسا کہ نظر آتا ہے تو اس کاری ایکشن پہلے سے بھی زیادہ خوفناک ہوگا۔ وہ لوگ آج بھی مذاکرات کے ذریعے حل پر آمادہ ہیں، وہ کل بھی آمادہ تھے، جیسے کہ غازی عبدالرشید پر امن حل کے لئے تیار تھے، مگر ہماری ایجنسیاں سارے معاملے کو بگاڑ دیتی ہیں۔ چیف آف آری سٹاف جنرل پرویز کیانی نے اپنے عہدے کا

سے حل نہیں ہوگا۔ یہ کہہ کر کہ خودکشی اسلام میں حرام ہے، ہر جانب سے خودکشی حملوں کی مذمت کی جاتی ہے۔ اگر آپ سمجھتے ہیں کہ یہاں اسلام کا اصول ٹوٹ رہا ہے، تو پھر اس معاملہ میں شریعت کی طرف رجوع کیوں نہیں کرتے کہ اسلام کے خلاف امریکہ سے گٹھ جوڑ کرنا کیسا ہے؟ کیا اس کی شریعت اجازت دیتی ہے؟ حدیث میں آتا ہے کہ جو

خودکشی حملے حکومت کی غلط پالیسیوں اور ظالمانہ اقدامات کا رد عمل ہے۔ لہذا ان پالیسیوں کو جب تک تبدیل نہ کیا جائے گا اور اسباب و محرکات کا خاتمہ نہ کیا جائے گا، خودکشی حملے اور جسے آپ ”دہشت گردی“ کہتے ہیں وہ کبھی بھی ختم نہ ہو سکے گی

چارچ سنبھالنے کے بعد بہت اچھی بات کہی تھی کہ اس وقت ملک کے اندر جو لوگ فوج سے محاذ آرائی کر رہے ہیں، وہ بھی ہمارے بھائی ہیں، دشمن نہیں، ہمیں بھائیوں کی طرح ان سے معاملے کو سلجھانا چاہیے، یہ سوچ قومی امنگوں کی عکاس ہے۔ مگر افسوس کہ عملاً اقدامات اس کے برعکس ہو رہے ہیں۔

آج ہم جس بحران سے دوچار ہیں، اس میں دیگر ان گنت مسائل کے علاوہ دو چیزوں نے بطور خاص اضافہ کیا ہے۔ ایک تو ملک کا سیاسی عدم استحکام ہے، جس کی وجہ سے سیاسی بے چینی پائی جاتی ہے اور دوسرے ہمارے قبائلی علاقوں اور سوات میں اپنے ہی ملک کے باشندوں کے خلاف اہلحد و ہند فوجی کارروائیاں ہیں، جس نے عملاً ملک کو خانہ جنگی کی سی کیفیت سے دوچار کر دیا ہے اور جس کے نتیجے میں بم دھماکوں اور خودکشی حملوں کا نہ ختم ہونے والا سلسلہ ہے۔ اس بحران کی جڑیں نائن الیون کے بعد اس پالیسی سے جا ملتی ہیں جس کے تحت ہماری حکومت نے امریکہ کا تابع مہمل بن کر اپنے آپ کو امریکہ کی بھیٹ چڑھایا اور امریکہ مفادات کی جنگ میں ساتھ دے کر اپنے قومی مفادات کا خون کیا۔ دوسری جانب قوم کے حقیقی مسائل سے صرف نظر کر کے داخلی سطح پر نام نہاد روشن خیالی اور اعتدال پسندی کے عنوان کے تحت تعلیم، آئین و دستور اور زندگی کے دیگر شعبوں میں قومی مقاصد اور مصالح کی بجائے امریکہ کی ڈیکلین کے مطابق تبدیلیاں کیں۔ اس کے خلاف آواز اٹھانے والوں کو اٹھنا پسند کہا گیا۔ پر امن طریقے سے نفاذ اسلام کے مطالبہ کو روڈی کی ٹوکری میں پھینک دیا گیا۔ تنظیم اسلامی کے وفد نے خود ایک مرتبہ صدر سے ملاقات کی کوشش کی، تاکہ ان سے ملکی صورتحال کے تناظر میں تبادلہ خیال کیا جائے، مگر لاکھ کوشش کے باوجود صدر نے ملاقات کے لئے وقت دینے سے انکار کر دیا۔

علماء کرام نے خودکشی حملوں کے حوالے سے بہت عمدہ بات کہی ہے، وہ یہ کہ مسئلہ صرف ان کی مذمت کرنے

فحش قاسق و قاجر کے ساتھ چلنا ہے، تاکہ اُسے تقویت دے اس پر اللہ غضب ناک ہوتا ہے، اس کا عرش کانپ اٹھتا ہے۔ آپ کفار کے ساتھی بن کر اسلام اور مسلمانوں کے خلاف اقدامات کر رہے ہیں۔ اس سے آپ باز کیوں نہیں آتے۔ اصل قابل غور بات یہ ہے یہ حملے کیوں کئے جا رہے ہیں، لوگ قانون کو ہاتھ میں لینے پر مجبور کیوں ہوئے ہیں۔ انسانوں کی اتنی بڑی تعداد یکا یک اپنی جان قربان کرنے پر آمادہ کیسے ہو گئی ہے۔ عسکریت پسندی اور خودکشی

حملوں کے اسباب اور محرکات کیا ہیں۔ لوگ اپنی جان جیسی قیمتی متاع کو قربان کرنے، اپنے بچوں کو جہنم کرنے، اپنے گھر والوں کو جدائی اور غم کا داغ دینے پر تیار کیوں ہوئے ہیں؟ دراصل یہ سب کچھ حکومت کی غلط پالیسیوں اور ظالمانہ اقدامات کا رد عمل ہے۔ لہذا ان پالیسیوں کو جب تک تبدیل نہ کیا جائے گا اور اسباب و محرکات کا خاتمہ نہ کیا جائے گا، خودکشی حملے اور جسے آپ ”دہشت گردی“ کہتے ہیں وہ کبھی بھی ختم نہ ہو سکے گی۔ علماء نے بجا طور کہا ہے کہ خودکشی حملے درحقیقت حکومت کی ان پالیسیوں کے خلاف ایک شدید جھنجھلاہٹ اور چڑچڑاہٹ ہے جو ہر طرف سے مایوس ہونے کے نتیجے میں پیدا ہوتی ہے۔ یہ لوگ ہر طرح کے پُر امن راستوں سے مایوس ہو کر تشدد کے راستے پر چل پڑے ہیں، ان میں ایسے نوجوان بھی ہوں گے جن کے گھر حکومت یا امریکہ کے آپریشنوں میں طبعی کا ڈھیر بنا دیئے گئے، اور جنہوں نے ان فوجی کارروائیوں میں اپنے پیاروں کو تڑپ تڑپ کر جان دیتے ہوئے دیکھا، اور اب ان کے پاس انتقام کی آگ کے سوا کچھ نہیں بچا، جو وہ خود اپنی جان دے کر ٹھنڈا کرنے کی کوشش کر رہے ہیں۔ اور ایسا لگتا ہے کہ وہ ملک دشمن طاقتیں جو پاکستان

پولیس ویلیز

یکم فروری 2008ء

حکومت مسائل و معاملات کو حل کرنے کے لیے طاقت کے استعمال کی پالیسی تبدیل کر کے مذاکرات کا راستہ اختیار کرے اپنے عوام کو فتح کرنے کی پالیسی ملکی سالمیت کے لیے نقصان دہ ہے

حافظ عاکف سعید

قبائلی علاقے میں فوجی آپریشن فی الفور بند کیا جائے۔ اپنے عوام کو فتح کرنے کی پالیسی ملکی سالمیت کے لیے نقصان دہ ہے۔ یہ بات امیر تنظیم اسلامی حافظ عاکف سعید صاحب نے اپنے ایک بیان میں کہی۔ انہوں نے کہا کہ ملک میں بڑھتے ہوئے دہشت گردی کے واقعات حکومت کی اپنی پرتشدد پالیسیوں کا نتیجہ ہیں۔ درحقیقت اس کشیدگی کی بنا پر سب سے زیادہ پریشانی ان علاقوں کے عوام کو اٹھانا پڑ رہی ہے۔ لہذا شدید سردی میں عوام کی بڑی تعداد گھربار چھوڑ کر محفوظ مقامات کی تلاش میں دوسرے علاقوں کی طرف منتقل ہونے پر مجبور ہے۔ اگر ان ہزاروں افراد کو محفوظ پناہ گاہیں فراہم نہ کی گئیں تو کوئی بھی انسانی المیہ رونما ہو سکتا ہے۔ انہوں نے کہا کہ حکومت ان مسائل و معاملات کو حل کرنے کے لیے طاقت کے استعمال کی پالیسی تبدیل کرے اور ناراض عناصر کو گفت و شنید کے ذریعے اعتماد میں لینے کی کوشش کرے اور اس تاثر کو جلد از جلد زائل کیا جائے کہ حکومت یہ اقدامات غیر ملکی اشارے پر کر رہی ہے۔ اسی میں ہماری اور وطن عزیز کی سلامتی کا راز پوشیدہ ہے۔

(جاری کردہ: شعبہ نشر و اشاعت تنظیم اسلامی)

تنظیم اسلامی کی پیش کش

امیر تنظیم اسلامی حافظ **عاکف سعید** صاحب

یادگیر مرکزی ذمہ داران تنظیم کا

مرکزی خطاب جمعہ

جو بالعموم تذکیر بالقرآن حالات حاضرہ پر تبصرے اور آئندہ کے لائحہ عمل پر مشتمل ہوتا ہے

اب آپ ہر ہفتے اپنی جگہ پر سن سکتے ہیں

جن شہروں میں کوریئر سروس موجود ہے وہاں بذریعہ کوریئر بصورت دیگر ڈاک کے ذریعے اس خطاب

کا کیسٹ اگلے ہی دن یعنی ہفتے کے روز آپ کے پتے پر ارسال کر دیا جائے گا۔ (ان شاء اللہ)

ممبر بنیں اور استفادہ کریں

سالانہ ممبر شپ فیس۔ 750 روپے **TDK کیسٹ**

مرکز تنظیم اسلامی میں نقد منی آرڈر یا پھر ڈرافٹ کے ذریعے رقم جمع کروائیں اور رسید حاصل کریں

نوٹ: سبھی خطاب جمعہ بذریعہ Internet ہماری ویب سائٹ www.tanzeem.org

سے برہ رس یا Download کر کے بھی سنا جاسکتا ہے۔

مزید معلومات کے لئے درج ذیل نمبرز پر رابطہ کیا جاسکتا ہے۔

فون: نمبرز 6316638/6366638 ٹیکس: 6271241

Email: markaz@tanzeem.org
websit: www.tanzeem.org

تنظیم اسلامی

67/A علامہ اقبال روڈ گڑھی شاہو لاہور



صدر مؤسس مرکزی انجمن خدام القرآن و بانی تنظیم اسلامی

ڈاکٹر اسرار احمد

کے پانچ خطبات جو سالانہ محاضرات 1991ء میں دیئے گئے

حقیقت ایمان

تسويد و توثيق: مولانا ابو عبد الرحمن شبیر بن نور

اہم موضوعات: ایمان کا لغوی اور اصطلاحی مفہوم ایمان کا موضوع

۰ قانونی اور حقیقی ایمان کا فرق اور ان کے ضمن میں کلامی مباحث

۰ ایمان و عمل کا باہمی تعلق ۰ ایمان اور نفاق ۰ ایمان حقیقی کے سرچشمے

اشاعت خاص: 120 روپے اشاعت عام: 60 روپے

کو (خاکم بدہن) افراتفری کی نذر کر کے کلڑے کلڑے کرنا چاہتی ہیں، یا اس افراتفری سے فائدہ اٹھا کر اس پر حملہ آور ہونا چاہتی ہیں، وہ بھی اس آتش گیر فضا سے فائدہ اٹھا کر ایک طرف خود بھی دھماکے کر رہی ہیں، تاکہ ہر دھماکہ انہی مشتعل لوگوں کی طرف منسوب کیا جاسکے، دوسرے انہوں نے ایسے جذباتی افراد کو درپردہ ابھارا ہے کہ وہ اپنا یہ مشن جاری رکھیں۔ شاید انہیں یہ باور کرایا گیا ہے کہ موجودہ حالات کی ذمہ داری جس طرح حکومت پر عائد ہوتی ہے، اسی طرح وہ شہری بھی اس کے جرائم میں برابر کے شریک ہیں جنہوں نے ایسی حکومت کی اطاعت قبول کر رکھی ہے، لہذا ان سب پر حملہ کر کے انہیں ختم کرنا جائز ہے۔

علماء کرام کا یہ تجزیہ بھی بجا ہے کہ یہ ذہنیت اب اس حد تک پہنچ چکی ہے کہ اس کے سامنے کوئی زبانی کلامی دلیل فائدہ مند نہیں ہوتی۔ اور اس ذہنیت کا مقابلہ کرنے کے لئے جتنا زیادہ تشدد اختیار کیا جائے گا، اُس کی اشتعال پذیری میں اتنا ہی اضافہ ہوگا۔ لہذا پاکستان کی سول آبادی پر ہونے والے فوجی آپریشن اس صورت حال کا حل نہیں ہیں۔ اس ذہنیت کے مقابلے کے لئے جوش سے زیادہ ہوش اور ہتھیار سے زیادہ ناخن تدبیر سے کام لینے کی ضرورت ہے۔ یہ بات ہر شخص جانتا ہے کہ خودکش یا فدائی حملوں کا آغاز فلسطین سے ہوا ہے، اور یہ اسرائیل کی بربریت، کھلم کھلا ریاستی غنڈہ گردی اور دہشت گردی کا رد عمل تھا، جب فلسطینیوں نے دیکھا کہ ہماری کہیں شنوائی نہیں۔ اقوام متحدہ کی سلامتی کونسل میں بھی اسرائیل کے خلاف کوئی آواز بلند نہیں ہوتی۔ اگر ہوتی بھی ہے تو اسے دبا دیا جاتا ہے، امریکہ اسے ویٹو کر دیتا ہے۔ عالمی طاقت مظلوم اور بے بس فلسطینیوں کے مقابلے میں ظالم صیہونیوں کا ساتھ دیتی ہے۔ فلسطینی مسلمانوں نے اس ظلم سے تنگ آ کر، اور اس کے رد عمل میں فدائی حملے شروع کئے۔ افسوس کہ اسلام کے نام پر حاصل کئے ہوئے ملک میں ہم نے بھی یہی حالات پیدا کر دیئے۔ ہم بھی لوگوں سے مذاکرات کرنے، اُن کی بات سننے کو تیار نہیں، اُن پر جبر و تشدد کر رہے ہیں تو پھر حالات کیونکر سنور سکتے ہیں۔ بہت خوبصورت شعر ہے جو کہا گیا ہے۔

مرے طائر نفس کو نہیں "گلستاں" سے رجش

طے گھر میں آب و دانہ تو یہ دام تک نہ پہنچے

[مندرجہ بالا سطور میں ملک کو درپیش بحران کے اسباب کے حوالے سے تذکرہ ہوا ہے، جن کا ذکر معزز علماء نے اپنی تحریر میں کیا ہے۔ بحران کے حل کے سلسلے میں علماء کرام نے جو دس نکات پیش کئے ہیں، اُن کی وضاحت آئندہ شمارہ میں پیش کی جائے گی۔ ان شاء اللہ۔]

چہرے کا پردہ

عبدالحمید

عصر حاضر کے فتنوں میں سے ایک بڑا فتنہ اسلام میں عورت کے چہرے کے پردے کا انکار اور استہزاء ہے۔ بعض متجدد دین کا خیال ہے کہ ”آئمہ اربعہ امام ابوحنیفہ، شافعی، مالک، اور حنبلی“ چہرے کے پردے کو ضروری نہیں سمجھتے۔ اس جھوٹ کی تردید میں صرف اتنا بتانا ہی کافی ہوگا کہ سعودی عرب میں جہاں بیک وقت دو فرقہ (مالکی اور حنبلی) رائج ہیں، وہاں عورت کے چہرے کا پردہ نافذ العمل ہے۔ ویسے اسلام کے پانچ مستند مکاتب فکر ہیں، یعنی حنفی، شافعی، مالکی، حنبلی اور اہلحدیث جن میں سے صرف کچھ حنفی فقہاء چہرے کے پردے کو ضروری نہیں سمجھتے۔ لہذا امر واقعہ یہ ہے کہ علماء و فقہاء کی عظیم اکثریت حجاب و نقاب کو قرآن کا حکم تسلیم کرتی ہے۔ جو اقلیتی علماء اس کو ضروری نہیں سمجھتے، وہ بھی یہ ضرور مانتے ہیں کہ عورت کا احرام حج و عمرہ اس کا ”کھلا چہرہ“ مقرر ہے۔ اب اگر چہ معمولاً کھلا ہوتا تو خصوصی حکم احرام بے معنی نہیں ہو جاتا؟ پھر خاتمہ احرام کی واحد نشانی بھی یہی ہے کہ ”کھلا چہرہ“ پھر سے معمول کے مطابق ”بانتاب چہرہ“ ہو جائے۔ مزید برآں یہ اقلیتی علماء اس مشہور فرمان نبوی ﷺ کو بھی مانتے ہیں کہ مسلمان مرد جس عورت سے نکاح کرنا چاہتا ہے اس کو ایک مرتبہ دیکھ لے۔ ظاہر ہے کہ یہ ہدایت نبوی ﷺ بھی اس لیے تودی گئی ہے کہ مسلم خواتین معمولاً اور حکماً بانتاب ہوتی ہیں۔ ان حقائق کے پیش نظر صحیح بات یہ ہے کہ قرآنی حکم حجاب پر بالفعل اتفاق کامل ہے۔ لہذا اجماع امت عورت کے چہرے کے پردے پر ہے نہ کہ اس کی بے پردگی پر کہ جس کا دعویٰ کیا جاتا ہے۔ ع

خرد کا نام جنوں رکھ دیا، جنوں کا خرد دوسرا مغالطہ یہ پیدا کیا جاتا ہے کہ ”ایک طرف تو قدامت پرست چہرے کو چھپانے کا کہتے ہیں کیونکہ وہ دوسروں کے لئے باعث کشش ہے لیکن آنکھیں جو سب سے زیادہ متاثر کرتی ہیں انہیں کھلا رکھنے کی اجازت دیتے ہیں۔“ یہ اعتراض کرنے والے ذرا اتنا ہی بتادیں کہ ایک چمک زدہ شکل پر نرگسی آنکھیں ان کو کتنا متاثر کریں گی؟

چہرے کا حسن تو مجموعہ ہوتا ہے رنگت، عارض، ناک، ہونٹ، جنین، بھنویں اور آنکھوں کے امتزاج کا۔ صرف آنکھوں سے وہ صنفی کشش پیدا نہیں ہو سکتی جو پورے چہرے سے ہوتی ہے۔ اس لئے اسلام (قرآن) نے چہرے پر حفاظتی پہرا لگایا ہے نہ کہ آنکھوں پر۔

اس حوالے سے تیسرا مغالطہ یہ دیا جاتا ہے کہ ”قرآن کے کسی لفظ کے معنی کے تعین میں لغت کو اولیت حاصل ہے۔ اس کے بعد خود قرآن کا متن اور رسول ﷺ کے ارشادات مبارکہ ہیں“ جبکہ درست بات یہ ہے کہ اولیت لغت کے بجائے متن قرآن کو حاصل ہے، پھر متن کا سیاق و سباق (جس کا ذکر ہی نہیں ہے)، اس کے بعد لغت اور ارشادات رسول ﷺ ہیں۔ معنی کے تعین کے لئے ان چار عناصر کی بیان کردہ ترجیحی ترتیب میں الٹ پھیر وہی لوگ کیا کرتے ہیں جو ”خود بدلتے نہیں قرآن کو بدل دیتے ہیں“

چہرے کے پردے کے معترضین کی اس قسم کی تحریریں خلطِ بحث کا شاہکار ہیں، کیونکہ ان میں عموماً قرآن کے احکام ستر اور احکام حجاب و نقاب کو خلطِ ملط کر کے ایک کو دوسرے سے متصادم گردانا جاتا ہے۔ بنیادی بات تو یہ ہے کہ عورت کے لئے احکام ستر الگ ہیں جو سورہ نور کی آیت 31 میں ہیں اور احکام حجاب و نقاب الگ ہیں جو سورہ احزاب کی آیات 53 اور 59 میں ہیں۔ احکام ستر کا تعلق گھر کے اندر اپنے محرموں (باپ، بھائی، بیٹا، چچا، ماموں، خسر وغیرہ) کے درمیان عام جسمانی پردے سے ہے جبکہ احکام حجاب کا گھر سے باہر نامحرموں سے ایک اضافی چہرے کے پردے سے ہے۔ ان حقائق کو نظر انداز کر کے ایک معترض نے یہ بے جا سوال اٹھایا ہے کہ ”کیا سورہ نور (آیت 31) کا نزول اس لئے تھا کہ وہ سورہ احزاب (آیت 59) سے متصادم ہو؟ اگر یہ بات نہیں تو کیا پھر یہ نسخ و منسوخ کا مسئلہ ہے۔ اگر ایسا ہے تو بتایا جائے، اگر نہیں تو پھر سوال یہ ہے کہ کیا قرآنی احکامات (نعوذ باللہ) ترتیب اور نظم سے محروم ہیں؟“ تعجب ہے کہ مسائل لاعلم ہے

کہ نظم و ترتیب قرآن کا ہی تو یہ اعجاز و کمال ہے کہ پورے قرآن کی ترتیب نزولی نہیں، موضوعاتی ہے۔ مثلاً نزولی اعتبار سے سورہ احزاب پہلے نازل ہوئی اور سورہ نور بعد میں، مگر ترتیب قرآن میں سورہ نور پہلے ہے اور سورہ احزاب بعد میں۔ اس کی حکمت یہ ہے کہ پہلے گھر کے اندر محرموں سے عورت کا پردہ (ستر) معروف و مقرر کر دیا جائے جو ماسوائے تین چیزوں (چہرہ، کلائیوں تک ہاتھ اور ٹخنوں سے نیچے پیروں) کے اس کا پورا جسم ہے، پھر گھر سے باہر نامحرموں سے اس کا ستر پر اضافی پردہ (چہرے کا) بھی متعین کر دیا جائے۔ حالانکہ حکم حجاب و نقاب سورہ احزاب کی دو الگ الگ آیات (53 اور 59) میں بیان ہوا ہے اس کو حکم عام نہ ماننا کہاں کا انصاف ہے بوجہ اس کے کہ آیت 53 کا تعلق ازواج النبی ﷺ سے ہے اور آیت 59 کا تعلق خواتین کی وقتی پہچان سے ہے۔ اگر احکام قرآن میں سے یوں مستثنیات نکالنی شروع کر دی جائیں تو پھر قابل اتباع احکام مشکل سے ہی کچھ بچ سکیں گے۔ اس نکتے کی مزید وضاحت آگے آرہی ہے۔

چونکہ عقلیت پسندی اسلامی تہذیب کا اہم ترین حصہ ہے، لہذا احکام دین کے بارے میں روش عقلیت پسندی کی ہونی چاہئے تاکہ جاہد قدامتِ طلی سے بچا سکے۔ تاہم مکمل سچ یہ ہے کہ عقل اور فکر میں نہ قدامت پرستی ہو اور نہ ہی جدت پرستی، صرف ہدایتِ طلی ہونی چاہیے۔ اس محکم اصول کے تحت ہی عورت کے پردے کا جائزہ لینا چاہیے۔ عقل و فکر کا اولین تقاضا یہ ہے کہ عورت کی نازک نسوانیت کے پیش نظر اس کا جسمانی پردہ ”اپنوں“ سے کہیں زیادہ ”غیروں“ سے ہونا چاہیے۔ سو حکم ستر (سورہ نور، آیت 31) کے مطابق اپنوں (محرموں) کے سامنے تین چیزیں (چہرہ، کلائیوں تک ہاتھ اور ٹخنوں کے نیچے پیروں) کھلی ہوں، باقی پورا جسم مستور ہوگا مگر حکم حجاب (سورہ احزاب، آیات 53-59) کے مطابق غیروں (نامحرموں) کے سامنے صرف اور صرف موخر الذکر دو چیزیں کھلی ہوں گی اور تیسری چیز (چہرہ) بھی بطور زائد پردہ کے مستور ہوگی۔ بالفاظ دیگر ستر تو وہ اعضاء ہیں جن کا (شوہر کے سوا) محرموں کے سامنے بھی کھولنا ممنوع ہے اور حجاب (چہرہ) ستر سے زائد وہ ہے جو نامحرموں کے سامنے کھولنا ممنوع ہے۔ اس طرح انسانی فطرت اور عقلیت کے عین مطابق قرآن نے گھر کے اندر جتنا پردے کا دائرہ رکھا ہے، اس سے بڑا پردے کا دائرہ گھر سے باہر کے لئے رکھ دیا ہے۔ اتنی سیدھی

کاروباری اور ملازمت پیشہ افراد کے لیے

بنیادی دینی علوم سے آگاہی کا موقع

مرکزی انجمن خدام القرآن کے شعبہ تدریس کے زیر اہتمام

فہم دین کورس

25 فروری 2008ء سے آغاز ہو رہا ہے (ان شاء اللہ)

مضامین: ☆ ابتدائی عربی گرامر مع ترجمہ قرآن ☆ تجوید و قراءت (ناظرہ قرآن مجید)

☆ نماز و ادعیہ ماثورہ کا ترجمہ و حفظ ☆ تعارف حدیث

☆ دین کے بنیادی موضوعات پر لیکچر

دورانیہ: 3 ماہ..... اوقات تدریس: مغرب تا عشاء

داخلے کے خواہش مند حضرات

قرآن اکیڈمی 36۔ کے ماڈل ٹاؤن لاہور کے استقبال سے داخلہ فارم حاصل

کریں اور ہڈ کر کے 25 فروری 2008ء تک وہیں جمع کرا دیں۔

فون: 3-5869501 ای میل: irts@tanzeem.org

اور سادہ سی بات عقلیت کے داعی کے سمجھ میں نہیں آتی اور ان کے نزدیک مذکورہ دونوں آیات حجاب محض وقتی حکم قرار پاتی ہے۔ سورہ احزاب کی آیت 53 میں ازواج النبی ﷺ کا نکاح (بحیثیت امہات المؤمنین) نبی کے بعد ممنوع کرتے ہوئے حکم یہ ہے کہ ان مقدس ترین ماؤں سے بھی جب کوئی چیز مانگو تو پردے کی اوٹ سے مانگو۔ اس سے یہ نتیجہ کہاں نکلتا ہے کہ یہ حکم صرف امہات المؤمنین تک محدود ہے۔ کیا یہ عقل کی بات ہے کہ محترم ماؤں پر تو حجاب کی پابندی ہو لیکن عام مسلم خواتین اس سے آزاد ہوں؟ اسی سورہ احزاب کی پہلی آیت میں اللہ نے فرمایا ہے کہ ”اے نبی! اللہ کا تقویٰ اختیار کرو اور کافروں اور منافقوں کی بات نہ مانو“۔ کیا یہ حکم الہی صرف نبی کریم ﷺ تک محدود ہے؟ ایسی ہی بے شمار آیات قرآنی ہیں جن کا حکم وقتی نہیں ہمہ وقتی ہے اور قیامت تک رہے گا۔ حد تو یہ ہے کہ داعی عقل و فکر حکم حجاب کی دوسری آیت 59 کو بھی محدود اور وقتی سمجھتے ہیں جس میں کہا گیا ہے کہ ”اے نبی ﷺ کہہ دو اپنی ازواج، اپنی بیٹیوں اور تمام مومن عورتوں سے کہ وہ اپنے اوپر چادر کے گھونگھٹ ڈال لیا کریں۔ یہ زیادہ مناسب طریقہ ہے تاکہ وہ پہچان لی جائیں، پس ستائی نہ جائیں“۔ کیا اس حکم حجاب و نقاب کی یہ تاویل عقلاً درست ہو سکتی ہے کہ ”اس سے محض مومن عورتوں اور باندیوں میں تمیز مطلوب ہے تاکہ اوباش لوگ انہیں ستانہ سکیں اور یہ کہ یہ کوئی حکم شرعی نہیں بلکہ ایک معاشرتی مسئلہ کا وقتی حل تھا جس کی وجہ سے اوباش لوگ باحجاب خواتین سے احتراز کرنے لگے تھے۔“ اس لحاظ سے تو آج کے عقلاء و فضلاء کو کہنا چاہیے کہ موجودہ معاشرے میں اوباشوں سے بچنے کے لئے حجاب و نقاب کی پہلے سے بھی زیادہ ضرورت ہے اور چونکہ رہتی دنیا تک شیطان رہے گا، اس لیے یہ ضرورت حجاب و نقاب ہمیشہ رہے گی۔

مندرجہ بالا مختصر تجزیے سے قرآن میں عورت کے چہرے کا پردہ ثابت ہو جاتا ہے اور اس کی حکمت و ضرورت بھی واضح ہو جاتی ہے۔ لہذا اہل علم کو زیب نہیں دیتا کہ وہ قرآنی حکم حجاب و نقاب کی نفی کے لئے وقتاً فوقتاً جنہیں و چنناں اور من مانی تاویلات کرتے رہیں۔

بطور حرف آخراً علوم قدیم و علوم جدید کے عالم باعمل اکبرالہ بادی کا سبق آموز اور عبرت انگیز قطعہ یہاں پیش خدمت ہے، تاکہ اب بھی اصلاح احوال کیا جاسکے۔

بے پردہ نظر آئیں جو کل چند بیبیاں اکبر زمین میں غیرت قومی سے گڑ گیا پوچھا جو ان سے آپ کا پردہ وہ کیا ہوا کہنے لگیں وہ عقل پہ مردوں کی پڑ گیا

ضرورت رشتہ

☆ دو جڑواں بہنیں، آرائیں برادری سے تعلق، عمر 24 سال، کے لئے دینی مزاج کے حامل برسر روزگار نوجوانوں کے رشتے درکار ہیں

برائے رابطہ: مسز جاوید: 042-6362472

☆ دو بہنیں، عمر بالترتیب 37 اور 39 سال، ہومیوڈاکٹر کے لئے ویدار گھرانوں سے رشتے مطلوب ہیں دوسری شادی کے خواہشمند بھی رجوع کر سکتے ہیں

برائے رابطہ: 042-6315532

دعائے صحت کی اپیل

☆ تنظیم اسلامی حلقہ سندھ زیریں کے ملتزم رفیق محمد علی کورائی کی اہلیہ علیل ہیں قارئین اور احباب سے دعائے صحت کی اپیل ہے

دعائے مغفرت کی اپیل

☆ مکتبہ خدام القرآن کے سابق مدیر فتح محمد قریشی وفات پا گئے

☆ ٹوبہ فیک سنگھ کے رفیق ماسٹر محمد شریف کا بیٹا فوت ہو گیا

☆ اُسرہ پھالیہ کے کنبہ ڈاکٹر مشتاق احمد کی والدہ وفات پا گئیں

☆ تنظیم اسلامی لاہور کے ملتزم رفیق محمد اقبال کے چھوٹے بھائی کا انتقال ہو گیا

☆ حلقہ گوجرانوالہ کے ناظم مالیات یوسف بٹ کی بڑی ہمشیرہ اور بھابھی قضائے الہی سے وفات پا گئیں

☆ تنظیم اسلامی اقبال ٹاؤن لاہور کے رفیق عرفان ملک کے بھائی قضائے الہی سے وفات پا گئے

☆ اللہ تعالیٰ مرحومین کی مغفرت فرمائے اور پسماندگان کو صبر جمیل عطا فرمائے۔ قارئین اور احباب سے

دعائے مغفرت کی درخواست ہے۔

موجودہ بحران اسباب اور علاج

ملک بھر کے ممتاز علماء کرام کے متفقہ موقف پر مشتمل خصوصی تحریر

وطن عزیز اسلامی جمہوریہ پاکستان میں امن و امان کی بگڑتی ہوئی صورتحال اور شمالی علاقہ جات اور بلوچستان کے محب وطن قبائل کے فوج اور انتظامیہ کے ساتھ تصادم سے ملکی سلامتی کو جو شدید خطرات لاحق ہو چکے ہیں، اس کے پیش نظر ملک بھر کے ممتاز علماء کی جانب سے پیش کردہ تجاویز کی تنظیم اسلامی پاکستان بھر پور تائید کرتی ہے اور مقتدر حلقوں سے مطالبہ کرتی ہے کہ ان تجاویز کو فوری طور پر رُو بہ عمل لا کر تباہی سے بچنے کی بھر پور کوشش کی جائے (ادارہ)

انسانی پر مشتمل تھیں۔ عربانی و فحاشی کو فروغ دیا گیا، فحاشی کے اڈوں کی عملاً سرپرستی کی گئی، اور اسلام آباد میں مساجد کو شہید کیا گیا، روز افزوں گرائی اور بے روزگاری نے غریبوں کے لئے جینا دو بھر کر دیا، ملک بھر میں قتل و غارتگری اور لوٹ مار کا طوفان برپا ہے، جس کی بناء پر کوئی شخص ایسا نہیں جو اپنی جان اور مال کے بارے میں ہر وقت خطرات کا شکار نہ ہو، اور حکومت ان مسائل کو حل کرنے کے بجائے مراٹھن رہیں، بسنت اور رقص و سرود کو فروغ دینے میں مصروف رہی۔ عدالتوں سے انصاف حاصل کرنا جوئے شیر لانے کے مترادف بن گیا، پھر عدلیہ کو انتہائی ڈھٹائی کے ساتھ پامال کیا گیا، اور دفتروں میں رشوت ستانی کے نتیجے میں عوام در بدر کی ٹھوکریں کھا کر بھی چھوٹے چھوٹے کام کرانے سے قاصر ہو گئے۔

ان تمام حالات کے باوجود حکومت نے اپنے طرز عمل سے لوگوں کو یہ تاثر دیا کہ اُس کے دربار میں عوام کے حقوق اور مطالبات کی کوئی شنوائی نہیں ہے، اور اس ملک میں پُر امن اور آئینی راستے سے کوئی معقول مطالبہ منوانے کی کوئی سہیل نہیں ہے۔ یہاں لاقانونیت کا راج ہے، دھونس، دھاندلی لوٹ مار اور قتل و غارتگری کرنے والے دندناتے پھرتے ہیں اور قانون پر چلنے والوں کو قدم قدم پر مصائب کا سامنا ہے۔ یہاں پُر امن طریقے پر اسلام کے نفاذ کا مطالبہ ردی کی ٹوکری میں پھینک دیا جاتا ہے، اور اس کے حق میں قرآن و سنت اور عقل و دانش کی کوئی دلیل نہ صرف کارگر نہیں، بلکہ مقتدر حلقے اُسے توجہ سے سننے کے بھی روادار نہیں ہیں۔

بظاہر یہ وہ مجموعی حالات ہیں جنہوں نے کچھ افراد کے دل میں وہ جھنجھلاہٹ پیدا کی جو خود کش حملوں کی صورت میں ظاہر ہو رہی ہیں۔ جہاں تک خود کش حملوں کی شرعی حیثیت کا تعلق ہے، یہ بات تقریباً ہر مسلمان کو معلوم ہے کہ اسلام میں خود کشی حرام ہے، اور قرآن حکیم اور احادیث شریفہ کے احکام و ارشادات اس بارے میں بالکل واضح ہیں، لیکن کسی دشمن سے جائز اور برحق جنگ کے دوران دشمن کو مؤثر زک پہنچانے کے لئے کیا کوئی خود کش حملہ کیا جاسکتا ہے؟ شرعی اور فقہی طور پر اس بارے میں دورائے ہو سکتی ہیں، اور بعض حضرات کی رائے یہ ہے کہ اگر ایک جائز اور برحق جنگ کے

درد مندی سے حکومت کو دعوت دیتے ہیں کہ وہ ملک و ملت کی بقا کی خاطر مندرجہ ذیل باتوں پر غور کرے۔

یوں تو ہماری بیشتر حکومتیں امریکہ کے زیر اثر رہی ہیں، لیکن 11 ستمبر 2001ء کے بعد ہماری حکومت نے امریکہ کا بالکل تابع مہمل بن کر جس طرح اپنے آپ کو امریکہ کی بھینٹ چڑھایا، اور امریکی مفادات کی جنگ کو اپنے ملک میں لا کر جس بے دردی سے قومی مفادات کا خون کیا، وہ اپنی نظیر آپ ہے۔ ہماری افواج کو امریکہ کی رضا مندی کی خاطر خود اپنے ہم وطنوں کے خلاف آپریشن میں استعمال کیا گیا۔ امریکہ اور بھارت کے مقابلے میں بزدلی دکھائی گئی، اور تمام تر بہادری کا مظاہرہ وانا، وزیرستان، سوات، بلوچستان اور لال مسجد کے نہتوں پر کیا گیا، اور خواتین کے حقوق کا ڈھنڈورا پیٹنے والوں نے جامعہ ہصہ کی سینکڑوں خواتین و طالبات کا قتل عام کر کے واشنگٹن کی شاہباش حاصل کی۔

دوسری طرف ”روشن خیالی“ اور ”اعتدال پسندی“ کی آڑ میں ملک کو بے دینی کی طرف لے جانے کی کوششیں

آج کل وطن عزیز تہہ در تہہ بحرانون کے جس سنگین دور سے گزر رہا ہے، اس کی کوئی مثال ملک کی ساٹھ سالہ تاریخ میں نہیں ملتی۔ یوں تو اس وقت ہمارے ملک میں پیچیدہ مسائل کا ایک انبار لگا ہوا ہے۔ آٹے سے لے کر پانی بجلی تک کی قلت، ہوش ربا گرائی، بڑھتی ہوئی بے روزگاری، چوری ڈاکوں کی کثرت اور نہ جانے کتنے مسائل ہیں جس نے ایک عام آدمی کا جینا دو بھر کر رکھا ہے، اور خاص طور پر ایک غریب آدمی کے لئے جسم اور جان کا رشتہ برقرار رکھنا مشکل ہو رہا ہے، لیکن ان تمام مسائل میں دو چیزوں نے کئی گنا اضافہ کر دیا ہے۔ ایک ملک کا سیاسی عدم استحکام ہے جس کی وجہ سے روشنی کی کوئی کرن بھی نظر نہیں آ رہی، اور دوسرے قبائلی علاقوں میں خود اپنے باشندوں کے خلاف اندھا دھند فوجی کارروائیاں ہیں جن کی شدت میں روز بروز اضافہ ہو رہا ہے، اور جس نے ملک میں خانہ جنگی کی سی فضا پیدا کر دی ہے۔ اسی کے نتیجے میں بم دھماکوں اور خود کش حملوں کا ایک لامتناہی سلسلہ ہے جس میں تقریباً ہر ہفتے کہیں نہ کہیں درجنوں افراد کی ہلاکت سینکڑوں خاندانوں کو آجاڑ چکی ہے اور یہ سلسلہ کسی حد پر رکنا نظر نہیں آ رہا۔

ایسے پُر آشوب حالات کا تقاضا یہ ہے کہ ملک کے وجود و بقا کی خاطر ہر شخص اپنی ذات سے بلند ہو کر سوچے، ملک کے تمام طبقات، تنظیمیں اور جماعتیں اپنے اختلافات کو پس پشت ڈالیں اور ملک کو مل جل کر اس گرداب سے نکالنے کی کوشش کریں۔ خاص طور سے حکومت پر یہ ذمہ داری سب سے زیادہ عائد ہوتی ہے کہ وہ اپنی انا کو پس پشت ڈال کر انصاف، خود احتسابی اور دیانت داری سے اس بات کا جائزہ لے کہ وہ کون سی پالیسیاں ہیں جو اس صورت حال کا سبب بنی ہیں۔ ہم پوری دلسوزی اور

مسئلہ صرف ان حملوں کی مذمت کرنے سے حل نہیں ہوگا۔ سوچنے کی بات یہ ہے کہ انسانوں کی اتنی بڑی تعداد ایک کس وجہ سے اس غیر معمولی اقدام پر آمادہ ہو گئی ہے کہ نہ اُسے اپنی جان کی پروا ہے، نہ اپنے پیٹیم ہونے والے بچوں، نہ بیوہ ہونے والی بیوی اور غم زدہ خاندان کا کوئی خیال ہے

پورے اہتمام کے ساتھ جاری ہوئیں، نظام تعلیم کو اپنے قومی مقاصد اور مصالح کے بجائے غیروں کے لئے خوش نما بنانے کی خاطر نصاب میں تبدیلیاں کی گئیں، حدود کے قوانین میں عورتوں کے حقوق کے نام پر سراسر بے جواز ترمیمات کی گئیں جن کا نہ صرف یہ کہ عورتوں کے حقوق سے تعلق نہ تھا، بلکہ وہ ان کے لئے مزید بے

دوران حقیقی ضرورت پیش آ جائے اور ہدف بے گناہ لوگ نہ ہوں تو خود کش حملہ جائز ہے، یہ اسی طرح کا خود کش حملہ ہوگا جیسے 1965ء میں ہندوستان کے حملے کے وقت ”چوٹہ“ کے محاذ پر پاکستانی فوج کے جوانوں کی یہ داستانیں مشہور ہیں کہ وہ جسموں سے بم باندھ کر بھارتی ٹینکوں سے ٹکرائے تھے۔ اور اُس کے نتیجے میں ٹینکوں کی پیش قدمی روک دی تھی۔ چونکہ یہ ایک اجتہادی مسئلہ ہے اور ملک و ملت کو دشمن سے بچانے کے لئے ایک جائز اور برحق جنگ کے دوران کوئی شخص ایسا اقدام کرے تو امید ہے کہ اللہ تعالیٰ اس کے حسن نیت کی بناء پر اس کی قربانی کو قبول فرمائیں۔

لیکن یہ ساری بات اُس وقت ہے جب کھلے ہوئے دشمن سے کوئی جائز اور برحق جنگ ہو رہی ہو، اس

لہذا سوچنے کی بات یہ ہے کہ انسانوں کی اتنی بڑی تعداد یکا یک کس وجہ سے اس غیر معمولی اقدام پر آمادہ ہو گئی ہے کہ نہ اُسے اپنی جان کی پروا ہے، نہ اپنے پیغم ہونے والے بچوں، بیوہ ہونے والی بیوی اور عم زدہ خاندان کا کوئی خیال ہے، اور نہ اس بات سے کوئی بحث ہے کہ اُس کے کرنے کے بعد دنیا اُسے کیا کہے گی؟ یہ بات بھی قابل غور ہے کہ خود کش حملوں کی یہ بہتات ہمارے ملک میں پچھلے چند سالوں ہی سے پیدا ہوئی ہے، اس سے پہلے اس کا کوئی وجود ہمارے ملک میں نہیں تھا۔ یقیناً اس کے کچھ اسباب ہیں جنہیں دور کئے بغیر محض ایسے لوگوں پر غصے سے دانت پیس کر تشدد کی فضا کو اور ہوادینے سے صورت حال ختم نہیں ہو سکتی۔ اگر واقعی ہم اس صورت حال کو ختم کر کے ملک میں امن بحال کرنے میں مخلص ہیں تو ہمیں پوری

سب سے اہم اور بنیادی بات یہ ہے کہ یہ لوگ جنہیں ”شدت پسند“ یا ”انتہا پسند“ کہا جا رہا ہے، یہ ہمارے ہی بھائی ہیں، یہ پاکستان کے دشمن نہیں ہیں۔ حکومت ان کو امریکی آنکھ سے دیکھنے کے بجائے پاکستانی آنکھ سے دیکھنے کی کوشش کرے۔

حقیقت پسندی کے ساتھ اپنی پالیسیوں پر تنقیدی نگاہ ڈالنی ہوگی، اور جو غلط پالیسیاں اس کا سبب بنی ہیں، انہیں تبدیل کرنے کا حوصلہ پیدا کرنا ہوگا۔

یہ خود کش حملے درحقیقت حکومت کی اُن پالیسیوں کے خلاف ایک شدید جھنجھلاہٹ اور چڑچڑاہٹ ہے جو ہر طرف سے مایوس ہونے کے نتیجے میں پیدا ہوتی ہے۔ یہ لوگ ہر طرح کے پُر امن راستوں سے مایوس ہو کر تشدد کے راستے پر چل پڑے ہیں، ان میں ایسے نوجوان بھی ہوں گے جن کے گھر حکومت یا امریکہ کے آپریشنوں میں ملے کا ڈھیر بنادئے گئے، اور جنہوں نے ان فوجی کارروائیوں میں اپنے پیاروں کو تڑپ تڑپ کر جان دیتے ہوئے دیکھا، اور اب ان کے پاس انتقام کی آگ کے سوا کچھ نہیں بچا، جو وہ خود اپنی جان دے کر ٹھنڈا کرنے کی کوشش کر رہے ہیں۔

اور ایسا لگتا ہے کہ وہ ملک دشمن طاقتیں جو پاکستان کو (خاکم بدہن) افراتفری کی نذر کر کے ٹکڑے ٹکڑے کرنا چاہتی ہیں، یا اس افراتفری سے فائدہ اٹھا کر اس پر حملہ آور ہونا چاہتی ہیں، وہ بھی اس آتش گیر فضا سے فائدہ اٹھا کر ایک طرف خود بھی دھماکے کر رہی ہیں، تاکہ ہر دھماکہ انہی مشتعل لوگوں کی طرف منسوب کیا جاسکے، دوسرے انہوں نے ایسے جذباتی افراد کو درپردہ ابھارا ہے کہ وہ اپنا یہ مشن جاری رکھیں۔ شاید انہیں یہ باور کرایا گیا ہے کہ موجودہ حالات کی ذمہ داری جس طرح حکومت پر عائد ہوتی ہے، اسی طرح وہ شہری بھی اس کے جرائم میں برابر کے شریک ہیں جنہوں نے ایسی حکومت کی اطاعت قبول کر رکھی ہے،

بحث کا اُس صورت سے کوئی تعلق نہیں ہے جہاں خود کش حملے کا نشانہ ایسے کلمہ گو مسلمانوں کو یا ایسے غیر مسلموں کو بنایا جائے جن کے جان و مال کو اللہ تعالیٰ نے حرمت بخشی ہے۔ ایک کلمہ گو مسلمان، خواہ عملی اعتبار سے کتنا گناہ گار ہو، لیکن وہ اللہ تعالیٰ کی دی ہوئی اس حرمت کا حامل ہے، اور قرآن و حدیث کے ارشادات نے ایسے شخص کے قتل کرنے کو ناقابل معافی جرم قرار دیا ہے۔ ابن ماجہ کی ایک حدیث میں آنحضرت ﷺ نے ایک مسلمان کی جان و مال کو کعبے سے بھی زیادہ حرمت کا حامل بتایا ہے۔ بلکہ وہ خود کش حملہ جس کا نشانہ مسلمان یا مسلمان ریاست کے پُر امن شہری ہوں، دوہرا گناہ ہے، ایک تو وہ دوسرے کے خلاف قتل عمد کا گناہ ہے، اور اس کے نتیجے میں جتنے انسان ناحق قتل ہوں، وہ اتنے ہی زیادہ گناہوں کا مجموعہ ہے۔ اور دوسرے اس صورت میں خود کشی کے حرام ہونے میں کسی کا کوئی اختلاف نہیں ہے۔ اس لئے خود کشی کا گناہ اس کے علاوہ ہے۔

لیکن مسئلہ صرف ان حملوں کی مذمت کرنے سے حل نہیں ہوگا۔ اصل سوال یہ ہے کہ یہ خود کش حملے کون کر رہا ہے؟ اور کیوں کر رہا ہے؟ ان اقدامات کی پوری مذمت کے ساتھ یہ بات فراموش نہیں کرنی چاہیے کہ جو لوگ بھی اس قسم کے حملے کرتے ہیں، وہ یہ جان کر کرتے ہیں کہ کوئی دوسرا نشانہ بنے یا نہ بنے، سب سے پہلے وہ خود موت کے منہ میں جائیں گے۔ عام حالات میں زندگی ہر شخص کو پیاری ہوتی ہے، اور کوئی بھی شخص انتہائی غیر معمولی حالات کے بغیر خود اپنے آپ کو موت کے گھاٹ نہیں اتار سکتا۔

لہذا ان سب پر حملہ کر کے انہیں ختم کرنا جائز ہے۔ یہ ذہنیت اب اس حد تک پہنچ چکی ہے کہ اس کے سامنے کوئی زبانی کلامی دلیل فائدہ مند نہیں ہوتی۔ اور اس ذہنیت کا مقابلہ کرنے کے لئے جتنا زیادہ تشدد اختیار کیا جائے گا، اُس کی اشتعال پذیری میں اتنا ہی اضافہ ہوگا۔ لہذا پاکستان کی سول آبادی پر ہونے والے فوجی آپریشن اس صورت حال کا حل نہیں ہیں۔ اس ذہنیت کے مقابلے کے لئے جوش سے زیادہ ہوش اور ہتھیار سے زیادہ نائن مدبیر سے کام لینے کی ضرورت ہے۔

ہمارے نزدیک سب سے اہم اور بنیادی بات یہ ہے کہ یہ لوگ جنہیں ”شدت پسند“ یا ”انتہا پسند“ کہا جا رہا ہے، حکومت ان کو امریکی آنکھ سے دیکھنے کے بجائے پاکستانی آنکھ سے دیکھنے کی کوشش کرے۔ یہ لوگ، خواہ آزاد قبائل میں ہوں، یا سوات اور مالاکنڈ میں، یا بلوچستان میں، دراصل ہمارے ہی بھائی ہیں، ہمارے ہم وطن اور ہمارے ہم مذہب ہیں۔ یہ پاکستان کے دشمن نہیں، بلکہ وہ قبائلی علاقوں میں ہمیشہ پاکستان کی سرحدوں کے محافظ رہے ہیں، لیکن حکومت کے پیدا کردہ حالات نے انہیں حکومت کا دشمن، اور ہر اُس شخص کا دشمن بنا دیا ہے جو حکومت دشمنی میں ان کے ساتھ شریک نہ ہو۔ اگر حکومت اپنی پالیسیوں میں مثبت تبدیلیاں لاسکتی ہو تو اُن اسباب کو ختم کیا جاسکتا ہے جن کی بنیاد پر ان کی انتہاء پسندی کو ہوا ملی ہے، اور جن کی وجہ سے وہ سازشوں کا شکار ہو رہے ہیں۔

مرے طائر نفس کو نہیں ”گلستاں“ سے رنجش طے گھر میں آب و دانہ تو یہ دام تک نہ پہنچے اگر اس طرز فکر کی سچائی ایک مرتبہ دل میں بیٹھ جائے تو کچھ تجاویز ہیں جن پر عمل کر کے ہم موجودہ بحران سے نجات حاصل کر سکتے ہیں:

1- ”دہشت گردی کے خلاف جنگ“ کے نام پر ہم نے جس طرح آنکھ بند کر کے امریکہ کی حکمت عملی اختیار کی ہے، اُس کے بارے میں اس حقیقت کا دل سے اعتراف کیا جائے کہ وہ قطعی طور پر ناکام ہو چکی ہے۔ اس پالیسی نے ہمیں دیا کچھ نہیں، بلکہ ہمارا بہت کچھ چھین لیا ہے۔ ہمارے اندرونی خلفشار کا بھی یہ ایک بنیادی سبب ہے، اور اس کے نتیجے میں ایسا محسوس ہوتا ہے کہ ہمارا وطن عزیز ہی داؤد پر لگ گیا ہے۔ اس پالیسی میں دینی اور زمینی حقائق کی روشنی میں وسیع تر مشاورت کے ذریعے بلا تاخیر تبدیلی لائی جائے۔

2- شمالی علاقہ جات اور آزاد قبائل میں فوجی کارروائیاں فوری طور پر بند کر کے وہاں کی شورش کے اسباب کو سمجھنے کی کوشش کی جائے، اور وہاں کے رہنماؤں سے اس پر کھلے دل کے ساتھ مذاکرات کئے جائیں، اور ان کے جائز مطالبات کو وہ اہمیت دی جائے جس کے وہ مستحق ہیں۔

3- اس حقیقت کا ادراک کیا جائے کہ اصل میں طالبان دہشت گرد نہیں ہیں، اور نہ ان میں سب لوگ اٹھنا پسند جذباتی ہیں، ان میں ایسے عناصر موجود ہیں جن سے معقولیت کے ساتھ بات چیت ہو سکتی ہے۔

4- شمالی علاقہ جات اور آزاد قبائل کے معتدل علماء اور خوانین خونریزی کے حق میں نہیں ہیں، لیکن ان کی بات مشتعل عناصر میں اس لئے موثر نہیں ہو رہی کہ حکومت کی طرف سے مسلسل خلاف اسلام پالیسیاں جاری رہی ہیں، اور ان کی موجودگی میں ان معتدل علماء اور خوانین کی طرف سے عدم تشدد کی اپیلیں بے اثر ہیں، کیونکہ تشدد کو ان کے لئے ان کے ہاتھ میں کوئی ایسی مثبت بات نہیں ہے جو وہ ان مشتعل عناصر کے سامنے پیش کر کے سرخ زود ہو سکیں۔ اگر حکومت لوگوں کے دلوں میں یہ اعتماد پیدا کر سکے کہ اب وہ اپنی پالیسیاں مرتب کرتے وقت واشنگٹن کی چشم و ابرو کا اشارہ دیکھنے کے بجائے ملک و ملت کے مفاد پر نظر رکھے گی، اپنے

8- ملک میں سیاسی استحکام اور مذکورہ بالا اقدامات کو موثر بنانے کے لئے قومی اتفاق رائے بھی نہایت ضروری ہے۔ اس اتفاق رائے کو حاصل کرنے کے لئے صدر مملکت کو پہل کرنی ہوگی۔ ان پر یہ فریضہ سب سے زیادہ عائد ہوتا ہے کہ وہ اپنی ذات سے بلند ہو کر تمام طبقہ خیال کے لوگوں کو جمع کریں، اور اگر اختلافات کو ختم کرنے کے لئے موجودہ سیاسی ڈھانچے میں جوہری تبدیلیاں کرنی پڑیں، انتخابات کو قابل اطمینان بنانے کے لئے سیاسی رہنماؤں کے جائز مطالبات کو تسلیم کرنا پڑے، خواہ وہ صدر صاحب کی پہلے اعلان شدہ پالیسی کے خلاف ہوں، تو ملک و ملت کی سالمیت اور ملک میں سیاسی استحکام کی خاطر ان کو گوارا کریں۔

9- سیاسی رہنماؤں سے بھی ہماری درخواست ہے کہ وہ اس موقع پر ملک کو بچانے کے لئے سیاسی عداوتوں کو فراموش کر کے کم سے کم نکات پر متفق ہوں جو ملک کی بقاء کے ضروری ہیں۔

”دہشت گردی کے خلاف جنگ“ کے نام پر ہم نے جس طرح آنکھ بند کر کے امریکہ کی حکمت عملی اختیار کی ہے، اس کے بارے میں اس حقیقت کا دل سے اعتراف کیا جائے کہ وہ قطعی طور پر ناکام ہو چکی ہے اس پالیسی میں دینی اور ذہنی حقائق کی روشنی میں وسیع تر مشاورت کے ذریعے بلاتاخیر تبدیلی لائی جائے

ہم دلتوں کے خلاف فوجی کارروائیاں بند کرے گی اور اپنی خلاف اسلام پالیسیوں کو ختم کر دے گی، اور اس غرض کے لئے عملی اقدامات کر کے بھی دکھائے جائیں اور انہیں موثر طور پر جاری رکھا جائے تو یہ معتدل عناصر، جذباتی عناصر کی ایک بڑی تعداد کو شورش سے باز رکھ سکتے ہیں۔

5- اس حقیقی کوشش کے باوجود اگر کچھ لوگ شورش پر آمادہ رہیں تو اولاً ان کی آواز اتنی موثر نہیں رہے گی، اور دوسرے معتدل حلقوں کی طرف سے ان کے خلاف کھل کر اعلان براءت ممکن ہوگا، اور عام تائید کے فقدان کے بعد یہ شورش خود بخود دب جائے گی۔

6- بلوچستان کے لوگوں کے کچھ حقیقی مسائل اور مطالبات ہیں جو بڑی حد تک انصاف پر مبنی ہیں، ان مطالبات کو ملک دشمنی سے تعبیر کر کے ان کے خلاف فوجی آپریشن کسی بھی طرح دانشمندی نہیں ہے، وہاں کے رہنماؤں سے ایک مرتبہ پھر سنجیدہ اور با معنی مذاکرات کا سلسلہ شروع کر کے وہاں کی شورش پر بھی قابو پایا جاسکتا ہے۔

7- پچھلے چند روز میں صدر مملکت کی طرف سے امریکہ کے بارے میں پہلی بار کچھ ایسے جرأت مندانہ بیانات آئے ہیں جو قومی غیرت کے عین مطابق ہیں، اور ان سے عوام کے دلوں کو کچھ حوصلہ ملا ہے۔ ان بیانات کو صرف لفظی بیانات کی حد تک محدود رکھنے کے بجائے ان کو آئندہ اپنی عملی پالیسی کی بنیاد بنانے کی ضرورت ہے۔

10- موجودہ تہہ در تہہ بحرانوں کے حل کے لئے ہماری دیانت دارانہ رائے یہ ہے کہ عدلیہ کو آئین کے تقاضوں کے مطابق بحال کر کے جملہ ماورائے آئین اقدامات کو منسوخ کیا جائے، ان مقاصد کے حصول لئے مناسب یہی ہے کہ صدر پرویز مشرف ملک و ملت کی خاطر مستعفی ہو جائیں، یہ ان کے لئے ایک باوقار طریقہ ہوگا، جس کا اس منصب کے شایان شان راستہ یہ ہے کہ وہ آئین کے مطابق صدارت کا منصب سینٹ کے چیئرمین کے حوالے کریں، اور وہ تمام سیاسی جماعتوں کو اعتماد میں لے کر معینہ تاریخ کو شفاف انتخابات کرا کر اقتدار منتخب نمائندوں کے حوالے کر دیں۔

ہمارا تعلق کسی سیاسی جماعت سے ہے، اور نہ ہمارا کوئی سیاسی ایجنڈا ہے، اس لئے یہ تجویز کسی خاصیت یا کسی ذاتی یا گروہی سیاسی مقصد پر مبنی نہیں ہے، بلکہ ملک و ملت اور خود صدر پرویز مشرف صاحب کی خیر خواہی پر مبنی ہے۔ انہوں نے آئین سے ماورا جن اقدامات کے ذریعے صدارت کا عہدہ حاصل کیا ہے، وہ کبھی ملک میں دیر پا استحکام پیدا نہیں کر سکتے، ان کی وجہ سے انہیں جلد یا بدیر یہ عہدہ چھوڑنا ہوگا، لیکن اُس وقت بہت دیر ہو چکی ہوگی۔ اس کے برعکس اگر وہ رضا کارانہ طور پر ملک و ملت کی خاطر یہ اقدام کریں تو ایک طرف ان کا وقار بلند کرنے کا ذریعہ بنے گا، دوسری طرف ملک موجودہ سیاسی بحران سے نکل کر پڑی پر آ جائے گا، اور امید یہ ہے کہ اس کے نتیجے میں شورش زدہ

علاقوں میں بھی فوری بہتری آئے گی، ابھی وقت ہے کہ ان خطوط پر نیک نیتی سے کام شروع کر کے ملک و ملت کو اس گرداب سے نکالا جاسکتا ہے۔

- 1- مولانا محمد سرفراز خان صدر۔ شیخ الحدیث جامعہ نصرۃ العلوم گوجرانوالہ۔
 - 2- مولانا سلیم اللہ خان۔ مہتمم جامعہ فاروقیہ شاہ فیصل کالونی کراچی۔
 - 3- مولانا ڈاکٹر عبدالرزاق اسکندر۔ مہتمم جامعہ العلوم الاسلامیہ علامہ بخوری ناؤن کراچی۔
 - 4- مولانا مفتی محمد رفیع عثمانی۔ صدر جامعہ دارالعلوم کراچی۔
 - 5- مولانا مفتی محمد تقی عثمانی۔ نائب صدر جامعہ دارالعلوم کراچی۔
 - 6- مولانا ڈاکٹر شیر علی شاہ۔ شیخ الحدیث جامعہ حقانیہ اکوڑہ خٹک صوبہ سرحد۔
 - 7- پیر محمد امین الحسنات شاہ۔ رئیس دارالعلوم محمدیہ غوثیہ بھیرہ شریف، سجادہ نشین آستانہ عالیہ بھیرہ شریف۔
 - 8- علامہ سید عظمت علی شاہ ہمدانی۔ شیخ الحدیث والتفسیر و مہتمم دارالعلوم قمر اسلام سلیمانہ کراچی۔
 - 9- مولانا حافظ محمد سلطانی۔ نائب امیر جماعت خیرائے اللہ حدیث۔
 - 10- مولانا نعیم الرحمن۔ ناظم اعلیٰ و نایب المدارس التفسیریہ پاکستان۔
 - 11- مولانا عبید اللہ۔ مہتمم جامعہ اشرفیہ لاہور۔
 - 12- مولانا عبدالرحمن اشرفی۔ نائب مہتمم جامعہ اشرفیہ لاہور۔
 - 13- مولانا قاری حنیف جالندھری۔ مہتمم جامعہ خیر المدارس ملتان۔
 - 14- مولانا انوار الحق۔ نائب مہتمم دارالعلوم حقانیہ اکوڑہ خٹک صوبہ سرحد۔
 - 15- مولانا محمود اشرف۔ نائب مفتی جامعہ دارالعلوم کراچی۔
 - 16- مولانا مفتی عبدالرؤف۔ نائب مفتی جامعہ دارالعلوم کراچی۔
 - 17- مولانا مفتی سید عبدالقدوس ترمذی۔ مہتمم جامعہ حقانیہ ساہیوال۔
 - 18- مولانا غلام الرحمن۔ چیئرمین نفاذ شریعت کونسل صوبہ سرحد۔
 - 19- مولانا مفتی عزیز الرحمن۔ جامعہ دارالعلوم کراچی۔
 - 20- مولانا فضل الرحیم۔ ناظم تعلیمات جامعہ اشرفیہ لاہور۔
 - 21- مولانا زاہد الراشدی۔ شیخ الحدیث جامعہ نصرۃ العلوم گوجرانوالہ ویکریٹری جنرل پاکستان شریعت کونسل۔
 - 22- مولانا فداء الرحمن درخوشتی۔ امیر پاکستان شریعت کونسل۔
 - 23- مولانا عبدالغفار۔ منتظم جامعہ فریدیہ و قائم مقام خطیب لال مسجد اسلام آباد۔
 - 24- مولانا قاری ارشد سعید۔ ناظم اعلیٰ جامعہ اشرفیہ لاہور۔
 - 25- مولانا محمد اکرم کاشمیری۔ رجسٹرار جامعہ اشرفیہ لاہور۔
 - 26- مولانا محمد صدیق۔ شیخ الحدیث جامعہ خیر المدارس ملتان۔
 - 27- مولانا مفتی عبداللہ۔ مفتی جامعہ خیر المدارس ملتان۔
 - 28- مولانا عبدالملک۔ صدر رابطہ المدارس الاسلامیہ پاکستان۔
 - 29- مولانا مفتی محمد طیب۔ صدر جامعہ امدادیہ اسلامیہ فیصل آباد۔
 - 30- مولانا مفتی محمد زاہد۔ نائب صدر جامعہ امدادیہ اسلامیہ فیصل آباد۔
- (نوٹ: یہ مضمون پاکستان کے علماء کرام کے مشترکہ موقف پر مبنی ہے)

بچوں کی تربیت

بہت فرمان الہی

تباہ کن ثابت ہوتی ہے۔ اگر بچہ جھوٹ بولے تو اس کو نظر انداز نہ کیا جائے بلکہ نہایت حکیمانہ طریقے سے سمجھانے کی کوشش کی جائے تاکہ وہ آئندہ محتاط رہے۔ اس کے لئے مناسب تادیب بھی ضروری ہے۔ اگر اس سلسلے میں نرمی برتی گئی تو یہ بات بعد میں آپ کے لئے بڑی سخت پریشانی کا باعث بنے گی۔

بچے کو جھوٹ کی عادت سے بچانے کے لئے یہ بھی ضروری ہے کہ والدین گھریلو ماحول کو جھوٹ سے پاک رکھیں۔ اگر بڑے جھوٹ بولیں گے تو بچوں پر بھی اس کا اثر ہوگا۔ وہ بھی جھوٹ کی عادت اپنائیں گے اور ان کی تربیت کے لئے کی جانے والی کوششیں نتیجہ خیز نہ ہو سکیں گی۔

بچوں کی تربیت کے ضمن میں نماز کی پابندی کی خصوصی اہمیت ہے۔ نماز اسلام کا بنیادی رکن ہے۔ یہ کفر و اسلام کے درمیان فرق کا باعث ہے اور اسے دین کا ستون قرار دیا گیا ہے۔ اس لئے ضروری ہے کہ بچہ یا بچی کو نماز کی عملی مشق کروائی جائے اور نماز میں پڑھی جانے والی سورتیں اور اذکار یاد کروائیں۔ جب وہ سات سال کے ہو جائیں تو انہیں بڑے پیار سے نماز پر آمادہ کیا جائے اور ہر بچے اور بچی کو اپنی نگرانی میں نماز ادا کروائی جائے۔ اور پھر ہمیشہ ان پر دھیان رہے کہ وہ نماز میں کوتاہی نہ کریں اور اس معاملے میں بچوں کو بے جا رعایت نہ دی جائے۔

خدمت خلق بھی دین کا اہم شعبہ ہے لیکن بالعموم دیکھا گیا ہے کہ اس جانب کوئی خاص توجہ نہیں دی جاتی۔ بچوں کو شروع ہی سے خدمت خلق کی عادت ڈالی جائے، تو ان میں انسانی ہمدردی کے جذبات نشوونما پائیں گے۔ اس لئے ضروری ہے کہ ان کے ذہن میں خدمت خلق کا مفہوم واضح کیا جائے، اور انہیں اس کی اہمیت سے آگاہ کیا جائے، انہیں بتایا جائے کہ مخلوق کی خدمت ہمارے دین کا تقاضا ہے۔ والدین، بہن بھائیوں، رشتہ داروں اور اساتذہ کی خدمت کرنا اور اہل محلہ، مریضوں اور نادار لوگوں کی ضروریات کو پورا کرنا ان کے کام آنا بہت بڑی بھلائی ہے۔ اگر بچوں میں مخلوق کی خدمت کا جذبہ پیدا ہو گیا تو وہ ماں باپ کی خدمت بھی باعث ثواب سمجھ کر کریں گے اپنے بہن بھائیوں سے محبت سے پیش آئیں گے اپنے خاندانی بزرگوں دادا دادی نانا نانی، خالہ ماموں، چچا پھوپھی وغیرہ کا احترام کریں گے اور بخوشی ان کے چھوٹے موٹے کام کرنے کی کوشش کریں گے۔ وہ اہل محلہ کے کام آئیں، اور اپنے گھر مدرسہ اور سکول کی صفائی کو خود کرنے کی عادت ڈالیں گے اور یہ کام ثواب سمجھ کر کریں گے۔

اللہ تعالیٰ جب انسان کو اولاد عطا کرتا ہے تو ساتھ اس پر کچھ ذمہ داریاں بھی ڈال دیتا ہے۔ والدین کی ذمہ داریوں میں سے ایک اہم ذمہ داری اپنی اولاد کی اسلامی خطوط پر تربیت کرنا ہے۔ اس ذمہ داری میں بہت بڑا حصہ خواتین کا ہے۔ اولاد کی اچھی تربیت جہاں دنیا میں والدین کی نیک نامی اور سکون و راحت کا ذریعہ بنتی ہے، وہاں ان کے مرنے کے بعد ان کے لیے صدقہ جاریہ اور آخرت میں درجات کی بلندی اور نجات کا باعث بھی بنے گی۔ ان شاء اللہ نبی اکرم ﷺ کے ایک ارشاد کے مطابق جب انسان مر جاتا ہے، تو دنیا سے اس کا رابطہ کٹ جاتا ہے، یعنی اس کی نیکی و ثواب کا سلسلہ ختم ہو جاتا ہے، مگر تین چیزیں ایسی ہیں جن کے اجر و ثواب کا سلسلہ جاری رہتا ہے۔ اور یہ تین چیزیں ہیں: صدقہ جاریہ، ایسا علم جس سے لوگوں کو فائدہ پہنچے اور نیک اولاد جو والدین کے لئے دعائے مغفرت کرے۔

دینی بہنو اولاد سے یہ سعادت حاصل کرنے کے لئے ضروری ہے کہ ہم ان کے تعلق سے اپنی دینی ذمہ داریاں ادا کریں۔ اس کے لیے اپنے گھروں میں انہیں دینی ماحول فراہم کریں۔ اور ظاہر ہے کہ یہ اسی صورت میں ہو سکتا ہے جب پہلے ہم خود ہر معاملے میں اسلامی تعلیمات کو مشعل راہ بنائیں۔

نبی اکرم ﷺ کا ارشاد ہے:

”اپنے بچوں کو آداب سکھاؤ اور ان کی اچھی تربیت کرو۔“

بچوں کی تعلیم و تربیت کے ضمن میں یوں تو شریعت کا دائرہ کار بہت وسیع ہے۔ شریعت نے اچھے اور بُرے مفید اور نقصان دہ تمام اعمال انسان پر واضح کر دیئے ہیں، مگر ننھے ننھے بچوں کو یہ تمام تفصیل سمجھانا آسان نہیں۔ اگر ہم ان کی تربیت کے ضمن میں ابتدائی مرحلے میں تین امور کو پیش نظر رکھیں اور بچوں کو ناظرہ قرآن کے ساتھ ساتھ شریعت کے ان تینوں اصولوں پر کار بند رکھنے کی کوشش کریں، تو ان شاء اللہ ضرور مفید نتائج برآمد ہوں گے اور بچوں پر حیرت انگیز ایمانی اثرات ظاہر ہوں گے۔ یہ تین

- باتیں درج ذیل ہیں:
- 1- جھوٹ سے اجتناب
 - 2- فرض نمازوں کی پابندی
 - 3- خدمت خلق کی عادت

اسلامی اخلاقیات کی سب سے اہم خوبی سچائی ہے۔ اس کے برعکس جھوٹ حد درجہ بری خصلت ہے۔ والدین کے لیے ضروری ہے کہ وہ بالکل ابتداء ہی میں اس بات کی شعوری کوشش کریں کہ بچوں کو سچائی کا خوگر بنایا جائے۔ وہ بچوں کو سچ بولنے کی تلقین کریں اور جھوٹ وغیرہ سے بچائیں۔ جھوٹ نہ صرف کبیرہ گناہ ہے بلکہ بہت سے

اگر بچہ جھوٹ بولے تو اس کو نظر انداز نہ کیا جائے بلکہ نہایت حکیمانہ طریقے سے سمجھانے کی کوشش کی جائے تاکہ وہ آئندہ محتاط رہے۔ اگر بے جا نرمی برتی گئی تو یہ بات بعد میں آپ کے لئے سخت پریشانی کا باعث بنے گی

اور گناہوں کا بھی ذریعہ بنتا ہے۔ حضور ﷺ کا ارشاد ہے کہ جھوٹ سے بچو، جھوٹ بدکاری تک لے جاتا ہے اور بدکاری جہنم تک لے جاتی ہے۔ جھوٹ برائی کی بنیاد ہے اور اگر جھوٹ سے اجتناب کیا جائے تو آدمی بہت سے گناہوں سے بچ سکتا ہے۔ اگر بچوں کو مختلف مثالوں کے ذریعے جھوٹ سے نفرت دلائی جائے، اس کے نقصانات سے آگاہ کیا جائے تو وہ جھوٹ سے پرہیز کریں گے، اور پھر وہ دوسرے گناہوں سے بھی بچ جائیں گے۔ لہذا بچوں کو حقیقی مسلمان بنانے کے لئے ضروری ہے کہ انہیں جھوٹ بولنے کی قبیح خصلت سے ہر حال میں بچایا جائے۔

والدین کو بچوں سے بہت محبت ہوتی ہے۔ وہ بالعموم ان کی بری عادات کو نظر انداز کر دیتے ہیں۔ اگر تربیتی نقطہ نظر سے کبھی کبھار چشم پوشی کر لی جائے تو اس میں کوئی حرج نہیں بلکہ مناسب ہے مگر مستقل طور پر ان کے غلط طرز عمل سے بے پروائی اور غفلت سخت نقصان دہ اور

انشروبو

سبیل ارسلان خانم

(ترکی کی خواتین کی تحریک کی صورت)

سید قاسم محمود

ماہنامہ ”خاتون و خاندان“ نے خواتین کے لیے ملازمت کو ممنوع اور ناجائز قرار نہیں دیا، بلکہ ایسی ملازمتوں کی اجازت دی جس سے عقیدہ و ایمان پر حرف نہ آتا ہو اور عورت کی عزت نفس، ناموس اور وقار پر آج نہ آتی ہو۔ چنانچہ اسلامی احکام و قوانین کی پوری پابندی کا لحاظ رکھتے ہوئے خاندان اور گھر سے باہر سماجی و فلاحی کاموں اور صنعتی کارخانوں میں خواتین کی مشغولیت کو جائز قرار دیا۔ یوم میلاد النبی ﷺ کے جلسوں، تعزیتی جلسوں، قرآنی دروس، مساجد میں حاضری، مذہبی تہواروں کی تقریبات، نکاح، ولیمہ وغیرہ اور دوسرے مذہبی پروگراموں میں شرکت سے خواتین کی انتظامی صلاحیتوں میں نکھار آ سکتا ہے اور اس طرح کی سرگرمیوں سے خیالات کے تبادلوں کے پورے مواقع حاصل ہوتے ہیں۔ رسالے نے فنِ خطاطی میں خواتین کی حوصلہ افزائی کی اور اس کے انعامی مقابلے بھی منعقد کرائے۔

خواتین کے انفرادی اور معاشرتی حقوق کی وکالت بھی کی گئی۔ اسلام نے خواتین کو جو حقوق و تحفظات دے رکھے ہیں، ان کی پوری حمایت کی گئی۔ ترکی میں مصطفیٰ کمال پاشا کے بعد سے اسکارف اوڑھنے پر بڑا اختلاف بلکہ تصادم رہا ہے۔ حمایت و مخالفت کی گرم بازاری نے پریس اور الیکٹرونکس میڈیا میں اس مسئلے کو بہت نمایاں اور اہم بنا دیا ہے۔ مذکورہ جریدے، خاتون و خاندان نے اسکارف کی حمایت میں پے در پے مدلل مضامین شائع کیے۔ خاص طور پر اسکولوں اور یونیورسٹی میں طالبات کے حجاب پر خصوصی زور دیا۔ اس مسئلے کی اہمیت کے پیش نظر مشہور خواتین اور سیاسی رہنماؤں کے انٹرویو شائع کیے۔ ایک خاتون لیڈر نے اسکارف کے استعمال کو پسندیدہ قرار نہیں دیا، اس کے باوجود اسے ایک خاتون کا انفرادی حق تسلیم کیا۔ اس کی مرضی ہے کہ وہ اسکارف اوڑھے یا نہ اوڑھے۔ جو طالبات اور خواتین اپنا سر ڈھانپنے کے لیے اسکارف کا اس لیے استعمال کرتی ہیں کہ یہ اللہ کا حکم ہے، وہ بھی اپنے انفرادی حق ہی کا استعمال کرتی ہیں اور ترکی کے دستور نے بھی مذہبی آزادی ہر شہری کو دے رکھی ہے، اور وہ

اس آزادی اور حق کو استعمال کرنے کا ہر طرح مجاز ہے۔ ملک کا شہری ہونے اور اپنے تمام حقوق استعمال کرنے کا شعور ترک خواتین میں اس رسالے ہی نے پیدا کیا۔

رسالے میں عالم اسلام کی معروف خواتین پر معلومات افروز مضامین بھی شائع ہوئے۔ سری لنکا، پاکستان اور صومالیہ کی نمایاں خواتین سے متعارف کرایا گیا۔ افغانستان کی مہاجر خواتین سے اظہار ہمدردی کیا گیا۔ سری نام کی ایک نو مسلم خاتون سے انٹرویو لیا گیا۔ خاتون نے بتایا کہ سری نام میں مسلم بچوں کا استحصال کیا جاتا ہے، ان سے جبری محنت لی جاتی ہے۔ اس کے خلاف پوری دنیا کے مسلمانوں کو صدائے احتجاج بلند کرنی چاہیے۔ اسی طرح ایک انٹرویو ایران کی رکن پارلیمنٹ سے لیا گیا، جس میں ایران میں مسلم خواتین کو حاصل حقوق و مراعات سے قارئین کو متعارف کرایا گیا۔ ملائیشیا کی خواتین کے حالات پر مضامین شائع کیے گئے کہ وہ کس طرح حکومت کی مداخلت کے بغیر اسکارف یا حجاب کی کوئی اور صورت استعمال کرنے پر آمادہ ہیں۔

رسالے نے یہ دعویٰ بھی کیا کہ مختلف ملکوں اور قوموں کی خواتین کو اسلام ہی کے ذریعے متحد کیا جاسکتا ہے۔ پوری دنیا کی مسلمان خواتین کو دین کے پرچم تلے لاکر ان میں تنظیم، یک جہتی اور قوت و وحدت پیدا کی جاسکتی ہے۔ مغرب کی غیر مسلم خواتین کی قدر و قیمت برابر گھٹ رہی ہے۔ اب خود انہیں بھی محسوس ہونے لگا کہ ان کی تزیین کی جا رہی ہے۔ چنانچہ وہاں آزادی نسواں کی تحریکیں دم توڑ رہی ہیں۔ ترکی میں بھی ایسی جتنی بھی تحریکیں ماضی میں وقتاً فوقتاً ابھرتی رہی ہیں، وہ ختم ہو رہی ہیں، کیونکہ اب تک انہیں محض مغربی عورت سمجھا جاتا رہا ہے۔ اب کچھ عرصے سے انہیں مسلمان عورت سمجھا جانے لگا ہے۔ رسالے نے غیر مسلم خواتین کے انٹرویو بھی شائع کیے تاکہ ان کی روشنی میں دوسری غیر مسلم خواتین کو بھی اسلام کی دعوت دی جاسکے۔

1972ء میں ”ملی سلامت پارٹی“ کی تشکیل اور اس کے رہنما پروفیسر نجم الدین اربکان کے بیانات اور

عوامی تقریروں نے اسلام پسند خواتین کو ذہنی و فکری استحکام عطا کیا، کیونکہ اس پارٹی کی تشکیل اسلامی اصول و اقتدار کے نفاذ کے لیے ہوئی تھی۔ پروفیسر اربکان چونکہ مغرب کے مخالف اور غیر اسلامی افکار اور اداروں کے ناقد تھے، اس لیے انہوں نے مغرب کے عالمی نظام، آزادی نسواں اور حقوق نسواں کی انجمنوں کو یکسر مسترد کر دیا۔ 1973ء تا 1977ء کے درمیانی عرصے میں پروفیسر صاحب نے تین مخلوط حکومتوں میں شامل ہو کر مغربی افکار و اقتدار کے خلاف مہم چلائی۔ خواتین کے مغربی لباس اور طرز معاشرت پر سخت تنقید کی۔ منی اسکرٹ کے استعمال کو خلاف تہذیب قرار دیا۔ تجبہ گری کے انسداد کے لیے جدوجہد کی۔ استنبول کے بڑے چوک سے ایک عریاں نسوانی مجسمے کو اکھاڑ پھینکا گیا اور اسے قابل شرم مجسمہ قرار دیا۔ ٹیلی ویژن اور دوسرے ذرائع ابلاغ میں نجس اور عریاں پروگراموں کی شمولیت کے خلاف آواز اٹھائی۔ غیر ملکی ثقافت پر پابندی لگانے کی کوشش کی۔ نائٹ کلبوں اور شبانہ تفریحی تقریبات کو قابل اعتراض قرار دیا، کیونکہ ان میں نوجوانوں کو اخلاق باختگی کی تعلیم دی جاتی ہے۔ شراب نوشی اور مردوزن کی مخلوط پارٹیاں بھی خاندانی نظام کی روایات و اقتدار کو تباہ کرتی ہیں، اس لیے ان پر بھی تنقید کی گئی۔

”ملی سلامت پارٹی“ پر پابندی لگنے کے بعد 1983ء میں پروفیسر نجم الدین اربکان نے (جیسا کہ سابقہ اقساط میں بیان ہو چکا ہے) ”اسلامی رفاہ پارٹی“ کی بنیاد رکھی اور ایک نئی جماعت کی تشکیل کے ذریعے تحریک اسلامی کے منصوبوں، پروگراموں اور مقاصد کی تکمیل کا آغاز کیا تو خواتین پر بھی خصوصی توجہ دی گئی۔ دعوت و اصلاح کے تمام پروگراموں میں انہیں شامل کیا گیا۔ پورے ملک میں ان کی شاخیں قائم کر کے خدمت دین اور اقامت اسلام کے لیے انہیں منظم کیا گیا۔ ترکی میں احیائے اسلام کی جدید تحریک چلانے اور اسے کامیابی سے ہمکنار کرنے میں رفاہ پارٹی کی شاندار جدوجہد کو نظر انداز نہیں کیا جاسکتا۔ فی الوقت پورے ملک میں مصطفیٰ کمال اور اس کے جانشینوں کی پھیلائی ہوئی گمراہی کے خلاف اسلامی تہذیب، خاندانی نظام اور مسلمان خواتین کے اسلامی کردار کے احیاء میں ان کا کردار بڑا اہم اور فیصلہ کن ثابت ہوا ہے۔

خاص طور پر رفاہ پارٹی کی قائم کردہ خواتین کمیٹیوں نے ترکی میں تجدید اسلام کے پروگرام کو کامیاب بنانے کے لیے بڑا کردار ادا کیا ہے۔ انہوں نے اٹنے سلیقے، نظم و نسق اور مہارت و حکمت کے ساتھ خواتین میں اسلامی

بیداری پیدا کرنے کا کام کیا کہ پورے ملک میں اُن کا وزن محسوس کیا گیا۔ مارچ 1994ء کے بلدیاتی انتخابات میں خواتین کمیٹیوں کا کردار بہت نمایاں رہا۔ انہوں نے تمام شہروں میں رفاہ پارٹی کے حق میں جلوس اور جلسے منعقد کیے۔ ہاتھ ہزاروں خواتین کے نہایت منظم جلوسوں کو دیکھ کر عالمی ذرائع ابلاغ اور اُن کی ایجنسیاں بوکھلا اٹھیں اور انہیں ترکی میں ”اسلامی انقلاب“ کی دھمک سنائی دینے لگی۔ خواتین کمیٹیوں کی صدر سہیل ارسلان خانم ایڈووکیٹ سے کویت کے معروف عربی ہفت روزہ ”المجتمع“ نے ایک انٹرویو لیا جو بعد ازاں ماہنامہ امپیکٹ (انگلستان) میں انگریزی میں چھپا تھا۔ انگریزی سے اُردو میں اس انٹرویو

ترکی معاشرے میں نافذ کرنا چاہتی ہیں؟

جواب: ہم ترکی میں جن تبدیلیوں کے لیے جدوجہد کر رہی ہیں، اُن میں سب سے اہم کام ترکی عقل و دانش پر سے مغربی فکر و تہذیب کو مٹا کر اسے اس کی اصل بنیاد اسلام کی طرف لانا ہے جو عدل کے نظام پر استوار ہے۔

سوال: آپ ترکی میں جس قسم کا سیاسی کردار ادا کر رہی ہیں؟ اُس کی فطرت اور اُس کا مزاج کیا ہے، جبکہ ترکی خواتین کا تعلیمی معیار بہت بلند ہے؟

جواب: سب سے پہلے میں یہ صراحت کرنا چاہتی ہوں کہ ترک عورت آزادی کے بحران میں مبتلا ہے۔ تعلیمی معیار بلند ہونے کے باوجود اس کے ساتھ کنیز کا معاملہ کیا جاتا

مسلمان عورت نے مغرب کی پیروی جاری رکھی تو اس کا وجود مٹ جائے گا، کیونکہ مغرب نے اسے اس کے وجود، اس کے علم، اس کی ثقافت اور اس کے قلب و رُوح سے عاری کر کے اسے گھٹیا سامان تجارت میں تبدیل کر کے رکھ دیا ہے

کے چند اقتباسات پیش کیے جا رہے ہیں:

سوال: وہ کون سے اہم منصوبے اور پروگرام ہیں جو یہ کمیٹیاں چلا رہی ہیں۔ ان کی سرگرمیوں کے بڑے مراکز کون کون سے ہیں؟

جواب: تعلیم، تربیت، ثقافت، صحت اور سماجی بہبود کے میدان میں یہ خواتین کمیٹیاں خدمات انجام دے رہی ہیں۔ ان سرگرمیوں اور خدمات کے ذریعے ہی ہم ترکی میں عام خواتین تک رسائی حاصل کر سکتی ہیں، اور ان کے سامنے اسلام کا نظام حق و عدل واضح کر سکتے ہیں۔ ہم انہیں سمجھاتی ہیں کہ اسلامی نظام کا قیام ناگزیر ہے، کیونکہ جس معاشرے میں ہم سانس لے رہے ہیں، اس کا تحفظ اور اس کے روشن مستقبل کی ضمانت یہی نظام دے سکتا ہے۔ ہم خواتین کے ساتھ گھل مل کر ”عورت، بچہ اور خاندان“ کی مثلث میں ہم آہنگ ہو کر اپنا رفاہی اور فلاحی پروگرام چلاتے ہیں۔ اس وقت اکثر شہروں اور علاقوں میں ہم نے شاخیں قائم کر دی ہیں، مگر اب تک سب سے زیادہ کامیابی ہمیں استنبول میں ہوئی ہے جو ترکی کا سب سے بڑا شہر ہے اور جہاں مختلف قومیتوں اور طبقات کے لوگ آباد ہیں۔ اس شہر کی آبادی ایک کروڑ بیس لاکھ سے تجاوز کر چکی ہے۔ مختلف قومیتوں کی مشترکہ آماج گاہ ہونے کی وجہ سے بھی مسلمان اپنی اصل سے دُور ہوتے چلے گئے، مگر رفاہ پارٹی نے انہیں ان کی اصل یاد دلائی اور اسلام کی طرف لوٹ آنے کی دعوت دی۔ اللہ کا فضل و کرم ہے کہ خواتین میں اسلام کی طرف دوبارہ آنے کا شعور پختہ ہو گیا ہے۔

سوال: وہ کون سے معاشرتی و اجتماعی پروگرام ہیں جو آپ

ہے، اگرچہ یہ کثیر جدید شکل و صورت کی ہے۔ تجارت کی افزائش کے لیے اسے وسیلے کے طور پر استعمال کیا جاتا ہے۔ آزادی کے نام پر عورت کو عریاں کر کے رکھ دیا گیا ہے۔ آج اس کی ردائے حیا تار تار ہے۔ ہماری اولین ترجیح ہوگی کہ ہم اسے اس کی حقیقی نسوانی فطرت اور وجود کی طرف واپس لائیں اور اُسے بتائیں کہ اللہ نے اس کی تخلیق بہترین ساخت پر کی ہے۔ لیکن اگر مسلمان عورت نے مغرب کی پیروی جاری رکھی تو اس کا وجود مٹ جائے گا، کیونکہ مغرب نے اسے اس کے وجود، اس کے علم، اس کی ثقافت اور اس کے قلب و رُوح سے عاری کر کے اسے گھٹیا سامان تجارت میں تبدیل کر کے رکھ دیا ہے۔ اسی طرح ہم خواتین میں خود اعتمادی کی رُوح پھونکنے کی کوشش کر رہے ہیں۔ ہم ان سے کہتے ہیں کہ اپنے دین پر ایمان و اعتماد کے ذریعے خود اعتمادی پیدا کریں اور پُر عزم اور صاحب یقین بنیں اور شکوک و شبہات سے مغلوب ہونے کی بجائے اسلام پر ایمان و ایقان کی دولت سے مالا مال ہوں۔ مغرب کی دل فریبی اور اس کی مصنوعی چمک دمک سے مرعوب نہ ہوں۔ مغرب کی فتنہ سامانیوں کے سامنے ٹکست خوردہ نہ بنیں۔ خواتین کمیٹیوں کے ذریعے ترکی معاشرت میں بھی فکر رائج کرنا چاہتے ہیں، تاکہ مسلمان عورت کا اصل تشخص بحال ہو اور اس کی حقیقی شناخت مستحکم ہو سکے۔

سوال: ترکی میں پچاس سال سے رائج سیکولرزم کے ترک خواتین پر کیا اثرات وارد ہوئے ہیں، اور آپ اُن کی اسلامی شناخت کی بحالی کے لیے کیا اور کیسی جدوجہد کر رہی ہیں؟

جواب: سیکولر عناصر نے ترکی کو یورپ کا چہرہ بنا دیا ہے، اور

استنبول اور لندن و پیرس میں اس کے سوا کوئی فرق نہیں رہ گیا ہے کہ یہاں مسجدیں ہیں اور ان سے بلند ہونے والی اذانیں جو مسلمانوں کی اصل شناخت کا پتا دیتی ہیں، حالانکہ ان بے دینوں نے ترکی اور ترکوں کے اندر سے اسلامی تشخص کو کھرچ کھرچ کر نکال دینے میں کوئی کسر نہیں چھوڑی ہے، لیکن اب ترک عورت اپنی اصل شناخت کو بحال کرنے میں مصروف ہو گئی ہے، اور ترک عورت کی اپنی اصل شناخت کو بحال کرنے کی یہ جدوجہد مختلف مراحل سے گزر رہی ہے۔ سب سے پہلے اسلام کی صحیح معرفت اور علم کا مسئلہ ہے۔ پھر اسلام سے محبت کرنے اور اس کی اصل اقدار و اصول اپنانے کا مسئلہ ہے۔ پھر اس کی خاطر جہاد کا مرحلہ آتا ہے۔ ہم ابھی دعوت کے مرحلے سے گزر رہے ہیں اور دعوت کے ذریعے خواتین کے دلوں میں اس کی محبت و عظمت کا نقش قائم کر رہے ہیں۔

سوال: بلاشبہ سیاسی و معاشرتی مصروفیات وقت اور زندگی کا بڑا حصہ لے لیتی ہیں۔ ایسی صورت میں عورت کی ازدواجی زندگی پر گہرا اثر پڑتا ہے۔ آپ ان دوہری ذمہ داریوں میں کس طرح ہم آہنگی پیدا کرتی ہیں؟

جواب: آپ عالم اسلام کے جغرافیے پر نظر دوڑائیں۔ ہر جگہ مسلمان عورت کی آنکھیں آنسو بہا رہی ہیں۔ ماں کی حیثیت میں، بیوی کے روپ میں، بہن اور بیٹی کی شکل میں۔ ہر جگہ اس کا چہرہ دھواں دھواں اور آنکھیں اشک بار ہیں۔ فلسطین کی مائیں، بوسنیا کی دو شیرائیں، افغانستان کی بیٹیاں، آذربائیجان کی بھینس، سب دل فگار اور زخم خوردہ ہیں۔ ان میں سے کتنی ہیں جو اپنے شوہروں سے محروم ہو گئی ہیں۔ کتنی ہیں جنہوں نے اپنے جگر گوشوں کو میدان شہادت کی راہ دکھائی ہے، کتنی ہیں جنہوں نے اپنے بھائیوں کو ہمیشہ کے لیے کھو دیا ہے۔ یہ المناک صورت حال ہمارے لیے شرم اور غیرت کی بات ہوگی کہ ہم اپنے نصب العین کی خاطر اپنے سکون اور راحت کو خیر باد نہ کہیں۔ اپنا وقت اور اپنی دولت کی قربانی نہ دیں، اور اپنے شوہروں اور بچوں کے ساتھ پُر لطف زندگی میں مست رہیں، جبکہ رسول کریم ﷺ نے مشرق و مغرب، تمام مسلمانوں کو ایک دوسرے کا خیر خواہ قرار دیا ہے۔ ہمیں یہ شرف حاصل ہے کہ ہم آپ کے اُمّتی ہیں اور اس شرف کا تقاضا ہے کہ مسلمان ایک دوسرے کے دست و بازو بنیں۔

[سہیل ارسلان خانم کے ساتھ ہی راقم کو ترک اسمبلی کی ایک خاتون رکن قرودی کا وہی کا انٹرویو بھی یاد آیا۔ وہ بھی ”امپیکٹ“ (لندن) میں چھپا تھا۔ وہ سر پر اسکارف باندھ کر اسمبلی میں آیا کرتی تھیں۔ جی چاہا کہ اُن کا چشم گھا انٹرویو بھی ”ندائے خلافت“ کے قارئین کی خدمت میں پیش کیا جائے۔ آئندہ شمارے میں ملاحظہ کیجئے]

پاکستان اور شاہ ایران

کیا امریکہ 1979ء میں کی گئی فاش غلطی کو دہرانے والا ہے؟

فلاڈلفیا ٹریڈ سٹیٹ کے چیف ایڈیٹر جیرالڈ فلوری کا جنوری 2008ء کے شمارے میں شائع ہونے والا تجزیہ

اخذ ترجمہ: وسیم احمد

ممکن ہے عالمی دہشت گردی کے خلاف امریکہ کی جنگ کا آخری وار عراق کی جنگ ہو، لیکن اہم سوال یہ ہے کہ عالمی دہشت گردی شروع کہاں سے ہوتی ہے؟ عراق اگرچہ اس مسئلے کا خطرناک حصہ ہے، لیکن ”دہشت گردی“ کے اڑدھا کا سر نہیں۔ ہمیں ”دہشت گردی“ کی ہولناکیوں کو جاننے کے لیے تاریخ کے اوراق اٹھنے پڑیں گے اور پھر ہی اس مسئلے کا حل دریافت کیا جاسکے گا۔ عالمی دہشت گردی کے خطرناک درخت کی محض ٹہنیوں کو توڑنے سے یہ مسئلہ حل نہیں ہوگا بلکہ دہشت گردی کے خلاف جنگ جیتنے کا واحد راستہ یہ ہے کہ دہشت گردی کے درخت کو جڑوں سے اکھاڑ پھینکا جائے۔

شاہ محمد رضا پہلوی شہنشاہ ایران تھے۔ وہ امریکہ کے مضبوط اتحادی تھے لیکن ہمارے آزاد پریس اور سیاستدانوں کے خیال میں ان کا رویہ انتہائی غیر جمہوری تھا۔ لہذا انہوں نے شاہ ایران کو اقتدار سے الگ کرنے میں مدد دی۔ 1979ء میں جب اس کا اقتدار چار ہاتھ تو امریکہ نے اس کی کوئی خاص مدد نہ کی آیت اللہ خمینی نے شاہ ایران کے اقتدار کا خاتمہ کیا اور ایران کو دہشت گردوں کی مدد کرنے والا دنیا کا نمبر ایک ملک بنا دیا۔ دس سال بعد جیسے ہی خمینی کا انتقال ہوا اور ہاشمی رفسنجانی ایران کے صدر بنے تو انہوں نے عالمی دہشت گردی کو بڑھانے میں مزید مدد کی۔ اس وقت کچھ تبصرہ نگاروں نے احساس کیا کہ شاہ کے اقتدار کو ختم کرنے کے لیے لیبرل (پارٹی) نے بہت فاش غلطی کی تھی۔ 1994ء میں اس وقت کے سیکریٹری آف سٹیٹ وارن کرسٹوفر (Warren Christopher) نے بیان دیا تھا کہ ”ایران دنیا میں دہشت گردی کو فروغ دینے والا اہم ترین ملک ہے“ یہ کتنی فضول بات تھی کہ اس طرح کی بیان بازی کی جائے لیکن اس کے تدارک کے لیے کچھ نہ کیا جائے۔ ذرا سوچئے، امریکہ کتنی بڑی سپر پاور ہے؟ امریکہ کئی سالوں سے یہ جانتا تھا کہ دنیا میں سب سے زیادہ دہشت گردی کو فروغ دینے والا ملک کون سا ہے؟ لیکن امریکہ حوصلے کی کمی کی وجہ سے ایران سے دہشت گرد کارروائیوں کی جوابدہی نہیں کر سکا۔ نوے کی دہائی میں

ایران حکومتی سرپرستی میں دہشت گردوں کی محفوظ پناہ گاہ بن چکا تھا اور امریکی لیڈر اس کا مقابلہ کرنے کے لیے کچھ نہ کر سکے بلکہ ”امریکی سپر پاور“ نے آج تک ایران کو خطرناک دہشت گردی پھیلانے کی اجازت دے رکھی ہے۔ دوسری تمام اقوام امریکہ کو شاہ ایران کے نکالنے اور خمینی کے لانے کی ذمہ دار سمجھتی ہے۔ ہماری یہ کمزوری بیسویں صدی کی ناکام خارجہ پالیسی کا شاخسانہ بن سکتی ہے۔

اس تاریخی پس منظر میں ہم یہ سوال کرتے ہیں کہ کیا یہ ڈراؤنا منظر دوبارہ دہرایا جانے والا ہے؟ آبادی کے اعتبار سے انڈونیشیا کے بعد پاکستان دنیا کا سب سے بڑا ملک ہے۔ اس کی آبادی ایران، عراق، افغانستان اور شمالی کوریا کی مجموعی آبادی سے زیادہ ہے۔ پاکستان کے پاس ایٹم بم بھی ہے جو ایرانی مدد کے ساتھ اسلامی انتہا پسندوں کے ہاتھ بھی آسکتا ہے۔ یہ خطرناک قسم کا حادثہ ہوگا جس کا مطلب ہے کہ یہاں ایرانی علماء کی طرز کا نظام وجود میں آسکتا ہے۔ امریکہ کی کمزوری اور چشم پوشی نے ایران کو اسلامی ”انتہا پسندوں“ کے ہاتھ میں جانے دیا اور اگر ہم نے ایران کی تاریخ سے سبق نہ سیکھا تو ایسا ہی معاملہ پاکستان میں بھی ہو سکتا ہے۔ ہم یہ غلطی دوبارہ نہیں دہرا سکتے۔ اگر ہم نے ایسا کیا تو ہماری یہ غلطی پوری دنیا کے لیے ڈراؤنا خواب ثابت ہوگی۔ صدر پرویز مشرف دہشت گردی کے خلاف جنگ میں امریکہ کے اہم اتحادی کے طور پر پاکستان میں حکومت کر رہا ہے۔ 1970ء کی دہائی میں شاہ رضا پہلوی بھی امریکہ کے مضبوط اتحادی کے طور پر ایران کا سربراہ تھا۔

سابق سفیر جان بولٹن (John Bolton) نے 11 نومبر 2007ء کو CNN کو انٹرویو دیتے ہوئے بالکل صحیح کہا ہے کہ ”امریکہ کو اس وقت صدر مشرف کی بھرپور مدد کرنی چاہیے تاکہ جوہری ہتھیار مجاہدین کے ہاتھ نہ لگ جائیں“۔ یہ بہت خطرناک صورت حال ہے اور ایسے میں کوئی غلطی نہیں کرنی چاہئے۔ ”Foreign Policy“ کے ستمبر 2007ء کے شمارے کی رپورٹ میں بھی یہ کہا گیا ہے کہ ”پاکستان میں دہشت گردی کا بہت بڑا طوفان آسکتا ہے“۔ جب ماہرین سے یہ سوال پوچھا گیا کہ کون سا ملک

القاعدہ کا مضبوط ٹھکانہ بن سکتا ہے تو ان کی رائے میں عراق سمیت دنیا کا کوئی اور ملک القاعدہ کا ٹھکانہ نہیں بن سکتا سوائے پاکستان کے۔ اسامہ بن لادن کے بارے میں بھی یہ کہا جاتا ہے کہ اس نے پاکستان اور افغانستان کی پہاڑی سرحدی علاقے میں لمبے عرصے تک قیام کیا ہے۔ اس علاقے میں القاعدہ دوبارہ منظم ہو رہی ہے اور جہاں ISI اب بھی متحرک جہادی قوتوں کی مدد کر رہی ہے اور صدر پرویز مشرف کا سیاسی مستقبل بھی مخدوش نظر آ رہا ہے۔ یہ تبدیلیاں اتنی بڑی نہیں ہیں جتنا ماہرین کا یہ کہنا کہ پاکستان آئندہ تین سے پانچ سالوں میں جوہری قوت اختیار پسندوں کے ہاتھوں میں دے رہا ہے۔ اگر ایسا ہوا تو بہت خطرناک ہوگا۔

اور اب تو صدر بٹس اور ڈیموکریٹس صدر مشرف کو نئے سال کے آغاز میں ہی ایکشن نہ کروانے پر مالی اور فوجی امداد کی بندش کی دھمکیاں بھی دے رہے ہیں اور صدر مشرف ان کی منتیں کر رہے ہیں کہ وہ ایسا نہ کریں۔ ہمارے راہنماؤں کا یہ دھمکیاں اس چیز کا واضح ثبوت ہے کہ وہ پاکستان کے حالات سے مکمل واقفیت نہیں رکھتے۔ کیا انتخابات کا جلد انعقاد مسئلے کا حل ہے؟ مغرب نے غزہ کو بھی ایسی ہی صورت حال کی طرف دھکیلا تھا۔ کیا ہم یہ بھول چکے ہیں کہ حماس کے ”انتہا پسندوں“ نے جو ایرانی فوج کے دست راست ہیں وہ ایکشن جیت لیا تھا؟ اب امریکہ کا دوست اسرائیل ایران کے دہشت گردوں کے گھیرے میں ہے۔ اس سخت آئینہ نامی صورت حال سے نکلنے کا آخری حل کیا ہے؟ کڑوا سچ یہ ہے کہ اگر امریکہ میں اپنی قوت کو استعمال کرنے کا حوصلہ ہوتا تو مشرق وسطیٰ میں انتہا پسندی زور نہ پکڑتی مگر امریکہ کا مسئلہ حوصلے کی کمی سے بھی زیادہ بدتر ہے۔ ہم اپنے طرز عمل سے اپنے اتحادیوں کو ”جہادی اسلام“ کے ہاتھوں میں دھکیل رہے ہیں ہم نے 1979ء میں بدعنوان شاہ ایران سے نجات حاصل کرنے میں بھی مدد کی تھی اس کی جگہ آیت اللہ روح اللہ خمینی نے لی تھی جس نے مشرق وسطیٰ میں دہشت گردی کا آغاز کیا۔ کیا ہمیں ایسی پاکستان میں کسی اور خمینی کو طاقت میں آتا ہوا دیکھنا ہوگا؟ اور کیا اس کی تمام تر ذمہ داری امریکہ پر عائد ہوگی؟ امریکہ کو اس وقت سنگین ترین صورت حال کا سامنا ہے جو اس سے پہلے کسی امریکی لیڈر کو نہ تھا۔ ہمارے اس مسئلے کی بنیاد روحانی ہے۔ اگر آپ جاننا چاہتے ہیں کہ دنیا کو ایسے حالات کیوں درپیش ہیں تو ہماری کتاب The united states and Britain in prophecy کا مطالعہ مفید رہے گا۔

تنظیم اسلامی نیوملتان کے زیر اہتمام شب بیداری

15 دسمبر 2007ء بعد نماز مغرب الصڈی مسجد ایف بلاک شاہ رکن عالم کالونی نیوملتان میں ماہانہ شب بیداری کا پروگرام ہوا۔ پروگرام کا باقاعدہ آغاز نماز مغرب کے بعد ہوا۔ محمد سلیم اختر نے توبہ کی عظمت و فضیلت اور اس کے تقاضوں پر مفصل درس دیا۔ انہوں نے ”بندگی رب: مقصد تخلیق جن و انس“ پر روشنی ڈالی اور انفرادی و اجتماعی حوالہ سے توبہ کی شرائط بیان کیں۔

بعد نماز عشاء مولانا عزیز الرحمن ترابی نے درس حدیث دیا۔ شوکت حسین نے سیرت صحابہؓ کے ضمن میں گفتگو کی۔ جناب حامد اللہ شاہ نے حالات حاضرہ پر تبصرہ کیا۔

اگلے دن صبح چار بجے رفقہا کو اٹھایا گیا۔ تہجد اور تلاوت قرآن وغیرہ کے بعد نماز فجر ادا کی گئی۔ بعد ازاں بانی تنظیم اسلامی محترم ڈاکٹر اسرار کا درس قرآن بذریعہ آڈیو کیسٹ سامعین کو سنایا گیا۔ ڈاکٹر صاحب نے سورۃ آل عمران کی آخری آیات پر گفتگو کی۔ اس کے ساتھ بھی شب بیداری پروگرام اختتام پذیر ہوا۔ (مرتب: شوکت حسین انصاری)

تنظیم اسلامی ایبٹ آباد کے زیر اہتمام شب بیداری پروگرام

تنظیم اسلامی ایبٹ آباد کے زیر اہتمام شب بیداری پروگرام کا انعقاد رفیق تنظیم جناب ضیاء الحق کے گھر ہوا۔ پروگرام کا باقاعدہ آغاز بعد نماز مغرب ناظم تربیت جناب عبدالرحمان کے درس قرآن سے ہوا۔ انہوں نے استقامت کے مفہوم، اس کی اہمیت اور اس کے اجر و ثواب کو بڑی عمدگی سے بیان کیا۔ اس کے بعد رفیق تنظیم جناب عمیم اعوان نے دین میں حدیث رسولؐ کی اہمیت کے موضوع پر گفتگو کی۔ بعد نماز عشاء مقامی امیر تنظیم اسلامی جناب ذوالفقار علی نے سورۃ البقرہ کی آیت 177 (آیت البر) کی روشنی میں نیکی کے قرآنی تصور کو بیان کیا۔ درس کے بعد کھانے کا وقفہ ہوا۔ بعد ازاں رفیق تنظیم جناب مہم رحمان نے رفقہا تنظیم کے مطلوبہ اوصاف بیان کئے۔ اس کے بعد جناب ضیاء الحق نے دین و مذہب کا فرق اور راقم نے فرائض دینی کا جامع تصور بیان کیا۔

اگلی صبح ساڑھے چار بجے رفقہا کو جگایا گیا۔ انفرادی نوافل ادا کیے گئے، جس کے بعد ناظم تربیت نے مسنون دعاؤں کا مذاکرہ کروایا۔ بعد نماز فجر منتخب نصاب کے حفظ کا اعادہ کیا گیا۔ بعد ازاں محمد سلطان نے سورۃ قیامہ کا درس دیا۔ انہوں نے عقیدہ آخرت اور قیامت کے حوالے سے ایمان افروز گفتگو کی۔ مقامی امیر ذوالفقار علی نے کتابچہ ”تعارف تنظیم اسلامی“ میں سے چند صفحات کا مطالعہ کروایا۔ آخر میں رفقہا نے اپنے تاثرات بیان کیے۔ دُعا پر اس پروگرام کا اختتام ہوا۔ میزبان ضیاء الحق نے رفقہا کے قیام و طعام کے سلسلے میں جو قربانی دی، اللہ تعالیٰ انہیں جزائے خیر عطا فرمائے اور رفقہا کی اس سعی و جہد کو اپنے دربار میں قبول و منظور فرمائے۔ (آمین) (مرتب: اسد قیوم)

تنظیم اسلامی گوجرانوالہ کے زیر اہتمام تعارفی پروگرام

11 جنوری تنظیم اسلامی گوجرانوالہ کے زیر اہتمام تعارفی تنظیم اسلامی سلسلہ میں ایک پروگرام منعقد ہوا، جو دو نشستوں پر مشتمل تھا۔ پروگرام کا آغاز بعد نماز جمعہ المبارک ہوا۔ پروگرام کی پہلی نشست میں ناظم حلقہ گوجرانوالہ ڈویژن جناب شاہد رضا نے تنظیم کا تعارف، بانی تنظیم اسلامی کا تعارف، امیر تنظیم کا تعارف..... اور اس کے ساتھ ساتھ بیعت کی اہمیت کے حوالے سے گفتگو کی۔ چائے کے وقفے کے بعد رفقہا کو ان کی ذمہ داریوں سے آگاہ کیا گیا، اور ساتھ ساتھ ان کے سوالات کے جوابات بھی دیئے گئے۔ اس کے بعد کھانے کا وقفہ ہوا۔

دوسری نشست میں ناظم حلقہ نے دین اور مذہب کے فرق کو واضح کیا اور فرائض دینی کے جامع تصور کی وضاحت کی۔ اس پروگرام میں کاموکی سے 2، سیالکوٹ سے 1 اور گوجرانوالہ سے 4 رفقہا نے شرکت کی۔ امیر تنظیم گوجرانوالہ اور اُسروں کے لقباء بھی اس پروگرام میں شامل ہوئے۔ (رپورٹ: محترمہ حلقہ گوجرانوالہ ڈویژن)

تنظیم اسلامی نیوملتان کی دعوتی سرگرمیاں

13 جنوری 2008ء کو تنظیم اسلامی نیوملتان کے زیر اہتمام فہم دین پروگرام ہوا۔ جس

میں مقامی امیر تنظیم نے دین و مذہب کا فرق، فرائض دینی کا جامع تصور اور منہج انقلاب نبویؐ کے موضوعات پر مفصل لیکچر دیئے۔ اس پروگرام میں رفقہا کے علاوہ 6 احباب نے بھی شرکت کی۔ بعد نماز ظہر شرکاء کو کھانا کھلایا گیا۔

19 جنوری کو الصڈی مسجد میں ماہانہ شب بیداری کا پروگرام ہوا۔ جس میں درج ذیل پروگرام ہوئے۔ بعد نماز مغرب محمد سلیم اختر نے سورۃ ابراہیم کے اہم مضامین پر تفصیلی درس دیا۔ انہوں نے نزول قرآن کا مقصد، صراطِ مستقیم، سابقہ اقوام کا اپنے رسولوں کی دعوت کا انکار اور اس کے نتیجہ میں عذاب الہی کا نزول، احوال قیامت اور حق و باطل کی کشمکش جیسے مضامین کو بیان کیا۔

محمد عزیز ترابی نے درس حدیث دیا۔ جس میں تین مہلکات (ہلاک کرنے والی) اور تین منجیات (نجات دینے والی چیزوں) کا بیان ہوا۔ نجات دینے والی تین چیزیں، تقویٰ، حق بات پر استقامت اور میانہ روی اختیار کرنا ہیں اور تین ہلاک کرنے والی چیزیں خواہش نفس کی پیروی، بخل اور خود پسندی ہیں۔ بعد نماز عشاء راقم الحروف نے سیرت صحابہؓ کے ضمن میں نواسہ رسول ﷺ سیدنا حضرت حسین رضی اللہ عنہ کی سیرت کے حوالے سے لٹریچر کا مطالعہ کرایا۔ بعد ازاں سید حامد اللہ نے حالات حاضرہ پر گفتگو کی۔ آخر میں بانی تنظیم اسلامی محترم ڈاکٹر اسرار احمد کے درس کی آڈیو کیسٹ سنائی گئی۔ یہ درس سورۃ نور پر مشتمل تھا۔ محترم ڈاکٹر صاحب نے معرفت رب کے حصول کے دو ذرائع بیان کیے۔ آڈیو درس کے بعد رفقہا کو آرام کا وقفہ دیا گیا۔ 16 رفقہا نے مسجد میں قیام کیا۔

اگلی صبح بیدار ہو کر انفرادی نوافل و تلاوت کے بعد نماز فجر ادا کی گئی۔ 20 جنوری کی صبح ناشتہ کے بعد ایک روزہ دعوتی پروگرام کا آغاز ہوا۔ محمد عطاء اللہ خان نے قرارداد تائیس کا مطالعہ کرایا۔ انہوں نے ایکشن کے بارے میں تنظیم کا موقف اور پالیسی بیان کی۔ بعد ازاں سوال و جواب کی نشست ہوئی۔ چائے کے وقفے کے بعد محترم بانی تنظیم اسلامی کا درس منتخب نصاب نمبر 2 رفقہا کو سنایا گیا، جس میں سورۃ الفتح کی آخری دو آیات پر تفصیل سے گفتگو ہوئی اور امیر اور ماسورین کے باہمی تعلق کو بیان کیا گیا۔ ایک روزہ میں 24 رفقہا نے شرکت کی۔ (مرتب: شوکت حسین)

حلقہ سرحد شمالی کے زیر اہتمام سہ روزہ دعوتی پروگرام

اسرہ تھانہ ملاکنڈ ایجنسی کے زیر اہتمام 18 تا 20 جنوری 2008ء ایک دعوتی پروگرام منعقد کیا گیا۔ اس پروگرام کی تفصیل درج ذیل ہے۔

18 جنوری

حرام مسجد تھانہ میں حبیب علی نے خطبہ جمعہ دیا، جس میں آپ نے راہ نجات پر گفتگو کی۔ بعد نماز عصر اسی مسجد میں قرآن مجید کے حقوق کے موضوع پر گل محمد نے بیان کیا۔ بعد نماز مغرب شاکر اللہ نے ”بندگی رب“ کی وضاحت کی۔ بعد نماز عشاء فرائض دینی کے جامع تصور پر حبیب علی نے مفصل گفتگو کی۔

19 جنوری

بعد نماز فجر ڈھنڈہ مسجد میں گل محمود نے درس قرآن دیا۔ 10 بجے شوکت اللہ شاکر نے دین و مذہب کے فرق کو چارٹ کی مدد سے واضح کیا۔

بعد نماز ظہر ٹومو مسجد میں حقیقت ایمان پر حبیب علی نے گفتگو کی۔

بعد نماز عصر مسجد شہداء میں دین و مذہب کے فرق پر گفتگو ہوئی۔

بعد نماز مغرب سفید مسجد میں حقیقت ایمان پر اور بعد نماز عشاء فرائض دینی کے جامع تصور پر گفتگو کی گئی۔

20 جنوری

بعد نماز فجر خان کور مسجد میں آیت البر کے حوالے سے درس قرآن ہوا۔

9 بجے پروفیسر فضل ربی کے حجرے میں منہج انقلاب نبویؐ کے موضوع پر گفتگو ہوئی۔ اس کے ساتھ سہ روزہ دعوتی پروگرام کا اختتام ہوا۔ ان پروگراموں کے شرکاء میں پمفلٹ اور کتب بھی تقسیم کی گئیں۔ (رپورٹ: شیر محمد)

ایران میں ہونے والے انتخابات

14 مارچ کو ایرانی پارلیمنٹ کے انتخابات ہو رہے ہیں۔ گو ایران میں اصل طاقت رہبر اعلیٰ خامنہ ای اور صدر احمدی نژاد کے ہاتھوں میں ہے مگر قانون سازی میں پارلیمنٹ بھی اہم کردار ادا کرتی ہے۔ فی الحال پارلیمنٹ میں صدر نژاد کے حامی اکثریت میں ہیں لیکن 14 مارچ کو صورت حال بدل سکتی ہے۔

یاد رہے، 2004ء میں سرکاری اداروں نے بیسیوں اصلاح پسندوں کو پارلیمانی انتخابات میں حصہ لینے سے روک دیا تھا۔ اب بھی اسی عمل کا خطرہ ہے لیکن اصلاح پسندوں کو یقین ہے کہ وہ پہلی بار سے زیادہ اچھی کارکردگی کا مظاہرہ کریں گے۔

ان کی امیدیں دراصل ملک کے خراب ہونے والے معاشی حالات سے وابستہ ہیں۔ افراط زر 19 فیصد تک پہنچ گیا ہے اور بے روزگاری بڑھ رہی ہے۔ یہ دونوں باتیں غریبوں اور متوسط طبقے کو متاثر کرتی ہیں جن کے دونوں ہی سے احمدی نژاد صدر بنے تھے۔ اس باعث دونوں طبقے موجودہ حکومت سے ناراض ہیں اور یہ ناراضی یوں ظاہر ہو سکتی ہے کہ وہ اصلاح پسندوں کو دوبارہ اقتدار سونپ دیں۔ اگلے صدارتی انتخاب 2009ء میں ہونے ہیں لیکن پارلیمانی انتخابات کے خلاف توقع نتائج ان کا نتیجہ بھی کسی حد تک سامنے لاسکتے ہیں۔

شیخ حسینہ واجد کٹھریے میں

1996ء تا 2001ء بنگلہ دیش کی وزیراعظم رہنے والی بیگم حسینہ واجد پر پہلے مقدمے کی کارروائی کا آغاز ہو گیا ہے۔ موصوفہ کو موجودہ حکومت نے گرفتار کیا تھا، جس نے کرپشن کے خلاف مہم چلا رکھی ہے۔ اس پہلے مقدمے میں بیگم صاحبہ پر الزام ہے کہ انہوں نے بجلی پیدا کرنے والی ایک کمپنی سے 435000 کارڈ کثیر بطور رشوت لیا تاکہ وہ بدستور کام کرتی رہے۔

بجلی کی کمپنی کا مالک اعظم چوہدری عدالت میں پیش ہوا اور اس نے بتایا "1998ء کے ایک دن شیخ حسینہ کا رشتے دار اور مشیر شیخ فضل کریم سلیم میرے پاس آیا اور کہا کہ اگر تم بنگلہ دیش میں کاروبار کرنا چاہتے ہو تو تمہیں ہم کو رقم دینی ہوگی۔ میں نے مجبوراً اسے 435,000 ڈالر ادا کر دیئے۔ سلیم نے مجھے یہ بھی بتایا تھا کہ اس رقم کا ایک حصہ بیگم حسینہ واجد کو بھی دیا جائے گا۔"

ہمارا مسئلہ زیادہ فوجی نہیں

ایک جرمن اخبار دانی ویسٹ کو انٹرویو دیتے ہوئے افغانستان کے کٹھ پتلی صدر حامد کرزئی نے کہا ہے کہ افغانستان کا اصل مسئلہ نیٹو کے زیادہ فوجیوں کا آنا نہیں ہے، بلکہ ضرورت اس امر کی ہے کہ افغان فوجیوں، پولیس اور سرکاری ملازمین کو زیادہ سے زیادہ تربیت دی جائے تاکہ حکومت کی رٹ بحال ہو سکے۔ اگرچہ انہوں نے تسلیم کیا کہ اتحادی فوج نفری کی کمی کے باعث مخالفین پر ہوائی حملے کرنے پر مجبور ہے اور ان حملوں کی زد میں آ کر بے گناہ افغان شہری بھی جان سے ہاتھ دھو بیٹھتے ہیں۔

حامد کرزئی نے الزام لگایا کہ افغانستان میں "دہشت گردی" وہ لوگ کر رہے ہیں جو پاکستان میں قائم تربیتی کیمپوں سے جنگی تربیت حاصل کرتے ہیں۔ انہوں نے دعویٰ کیا کہ ان کی حکومت نے افغانستان میں قائم "دہشت گردوں" کے تمام جنگی اڈے تباہ کر دیئے ہیں۔

ایک اجنبی کی رحم دلی

پچھلے سال ماہ نومبر میں شدید سمندری طوفان کے باعث لاکھوں بنگلہ دیشی بے گھر ہو گئے تھے۔ نیز 3300 جان سے گزر گئے۔ عالمی اداروں سے اسے 2.2 ارب ڈالر بھی مل سکے۔ ایک اجنبی مخیر نے بنگلہ دیشی حکومت کو 130 ملین ڈالر دیئے ہیں۔ بنگلہ دیشی حکومت نے اس دریا دلی پر اجنبی امیر شخص کا شکر یہ ادا کیا ہے جس نے اپنا نام ظاہر نہ کرنے کی درخواست کی تھی۔

سہارتو کی اولاد خطرے میں

انڈونیشیا کے مرحوم فوجی صدر سہارتو کے 32 سالہ عہد میں ترقی کم نہیں ہوئی، لیکن یہ بھی حقیقت ہے کہ اس دوران رشوت، بے ایمانی اور اقربا پروری کا دور دورہ رہا۔ خصوصاً سہارتو کے چھ بچوں نے باپ کے اثر و رسوخ سے فائدہ اٹھاتے ہوئے کئی کاروبار شروع کیے اور ٹیکسوں سے بچتے اور غیر قانونی دھندے کرتے ہوئے اربوں ڈالر کمائے۔ ٹرانسپیرنسی انٹرنیشنل کا تخمینہ ہے کہ وہ 15 سے 35 ارب ڈالر مالیت کی جائیداد رکھتے ہیں۔

1998ء میں صدر سہارتو کی حکومت ختم ہوئی تو چھ بچوں سمیت وہ خود بھی سرکاری و عوامی تنقید کی زد میں آ گئے۔ سرکاری طور پر تنقید ہونے لگی کہ سہارتو خاندان نے غیر قانونی طور پر کتنی رقم جمع کی ہے۔ تاہم سرکاری محکموں میں سہارتو کے ہمدرد موجود تھے۔ چنانچہ اس لئے چھان بین کا عمل سست رفتار رہا۔ ماہرین کا کہنا ہے کہ سہارتو کی موت کے بعد اب یہ عمل تیز ہو جائے گا۔ یاد رہے، سہارتو کے سارے بچوں کے خلاف مقدمے چل رہے ہیں۔ بلکہ سب سے چھوٹے بیٹے ہوتو موکو سپریم کورٹ کے ایک جج کے قتل پر 15 سال کی قید بھی ہوئی تھی۔ تاہم اُسے 2006ء میں صرف پانچ سال بعد رہا کر دیا گیا۔

صدر مشرف اور اسرائیلی وزیر دفاع کی ملاقات

پچھلے ہفتے پیرس کے رائیل ہوٹل کی لابی میں صدر مشرف اور اسرائیل کے سابق وزیراعظم اور موجودہ وزیر دفاع ایہود بارک کے مابین "اتفاقہ ملاقاتیں" ہوئیں۔ پاکستان اور اسرائیل کے مابین سفارتی تعلقات نہیں ہیں، لیکن ان کے رہنما اس قسم کی "اتفاقی ملاقاتوں" کے ذریعے ایک دوسرے سے ملتے رہتے ہیں۔

اسرائیلی ذرائع ابلاغ کا کہنا ہے کہ صدر مشرف لابی میں بیٹھے تھے کہ ایہود بارک انہیں دیکھ کر ان کے پاس چلے آئے اور کہا "آپ دہشت گردی کے خلاف جنگ میں قابل تعریف کردار ادا کر رہے ہیں، ہم آپ کے اور پاکستانی عوام کے ساتھ ہیں۔" صدر مشرف نے مسٹر ایہود کے کاندھے پر ہاتھ رکھا اور کہا "بہت شکریہ۔ اللہ نے چاہا، تو یقیناً آپ لوگ بھی (فلسطینیوں کے ساتھ) امن کا عمل آگے بڑھائیں گے۔"

لبنان پر حملہ بھیانک غلطی تھی

جولائی 2006ء میں جب حزب اللہ نے دو اسرائیلی فوجی پکڑ لیے، تو اسرائیل نے لبنان پر حملہ کر دیا تھا۔ تاہم حزب اللہ کے گوریلوں نے اسرائیلی فوج کو چھٹی کا دودھ یا دولا دیا جسے مشرق وسطیٰ کی طاقت ور ترین آرمی سمجھا جاتا ہے۔ یوں اس کا غرور خاک میں مل گیا اور پورے عالم اسلام میں خوشی کی لہر دوڑ گئی۔

جنگ کے بعد اسرائیل میں ابتدائی تحقیقاتی رپورٹ نے انکشاف کیا تھا کہ بالائی قیادت سے فاش غلطیاں سرزد ہوئی ہیں جس کے باعث اسرائیلی فوج کو زبردست ذک اٹھانا پڑی۔ اس رپورٹ کے آتے ہی اسرائیلی فوج کے سربراہ نے استعفیٰ دے دیا۔ دو ماہ بعد وزیر دفاع کو بھی جانا پڑا۔ عوام کا پراسرار تھا کہ وزیراعظم اولمرت بھی استعفیٰ دیں مگر انہوں نے یہ قدم اٹھانے سے انکار کر دیا۔

ابتدائی رپورٹ کے بعد سپریم کورٹ کے ریٹائرڈ جج ایلی یاہووا سٹوگرڈ نے تفصیلی رپورٹ جاری کر دی ہے۔ اس میں بھی کہا گیا ہے کہ اسرائیل نے بے سوچے سمجھے لبنان پر حملہ کر دیا اور یہ نہیں دیکھا گیا کہ شکست ہونے پر کس قسم کی حکمت عملی اختیار کی جائے۔

اس رپورٹ کے آنے کے بعد پھر وزیراعظم اولمرت پر دباؤ بڑھ گیا ہے کہ وہ اپنا عہدہ چھوڑ دیں۔ حزب اختلاف ایہود بارک پر زور ڈال رہی ہے کہ وہ حکومت سے الگ ہو جائیں۔ اگر بارک کی پارٹی نے حزب اقتدار کا ساتھ چھوڑا تو پارلیمان میں اولمرت کی جماعت اکثریت کھو بیٹھے گی۔